



*Rivista Biblika li tohrog kull xahrej
mill-Kummissarjat ta' L-Art Imqaddsa
tal-Provinċja Franġiskana Maltija*

Imwaqfa fl-1955

*Computer Setting:
Gwann Abela ofm*

*Nota: r-ritratti tal-fuhhar li jidhru
f'din il-ħarġa huma mehuda mill-ktieb
ta' Stanislaw Loffreda ofm, "Holy
Land pottery at the time of Jesus",
Franciscan Printing Press, Jerusalem,
2001.*

*Serje Ġdida
Vol 23 Nru 131
Settembru - Ottubru 2002*

<i>Editorjal</i>	<i>321</i>
<i>Avviż</i>	<i>322</i>
<i>Il-Barka</i>	
<i>fl-Iskrittura</i>	<i>323</i>
<i>Pawlu Appostlu ta'</i>	
<i>Ġesù Kristu</i>	<i>327</i>
<i>L-ittra ta' Ġakbu</i>	<i>330</i>
<i>P. Gabriele M.</i>	
<i>Allegra OFM</i>	<i>335</i>
<i>San Franġisk</i>	
<i>u s-Sultan (I)</i>	<i>309</i>
<i>Il-qarrejja jistaqsu</i>	<i>349</i>

Editorjal ta' Twanny Chircop ofm

Hsibijiet u proġetti

Wara ż-żmien tas-Sajf li jgħib miegħu waqfa mill-attività kważi kollha, u bir-raġun għax kemm minħabba s-sħana qawwija tas-Sajf ta' Malta kif ukoll il-bżonn li wiehed jistrieħ, erġajna ftaħna s-sena tal-Evangelizzazzjoni. Fl-10 t'Ottubru bdejna mill-ġdid il-kors bibliku, li din is-sena minn dan l-istess xahar sa' Diċembru qed nistudjaw il-kotba Storici tal-Iskrittura. Dan il-kors qed jitmexxa minn Patri Guido Schembri ofm. Il-konkorrenza kienet waħda inkoraggjanti, kemm fis-sezzjoni ta' filgħodu kif ukoll fis-sezzjoni ta' filgħaxija. Jidher ċar li hawn ħafna għatx għal għarfien iżjed shiħ tal-Kelma t'Alla. Din hija ħaġa pożittiva ħafna u inħoss li bħala kummissarjat tal-Art Imqaddsa li nagħtu din il-formazzjoni Biblika għandu jkun l-ewwel dmir u impenn tagħna.

F'dawn l-aħħar żminijiet, l-Art Imqaddsa qiegħda kontinwament tissemma fl-aħbarijiet minħabba s-sitwazzjoni diffiċli li teżisti. Għalina l-Insara, izda din l-Art Imqaddsa tisser ħafna iżjed u għandha tifsira spiritwali wkoll minħabba li Ġesù wettaq is-salvazzjoni tagħna fiha. Din it-tifsira sfortunatament, ma hix magħrufa biżżejjed mill-parti kbira ta' l-Insara. Għalhekk, jiena xtaqt fil-bidu tal-kariga tiegħi bħala Kummissarju ta' l-Art Imqaddsa, inniedi kampanja jew sensiela ta' taħdidiet dwar l-Art Imqaddsa fil-parroċċi ta' Malta u Għawdex, dejjem bil-kunsens u l-għajjuna tal-kappillani. Nemmen li dan ikun wiehed mill-aħjar modi biex nissensibilizza lil futna l-Maltin dwar is-sbuħija ta' din l-Art ta' Ġesù, li minnha nistgħu nieħdu katekezi ħajja għal ħajjitna. Dan ser nagħmlu bil-għajjuna ta' l-ewwel membri tal-grupp "Hbieb tal-Art Imqaddsa" li bil-mod beda jaħdem u qed isib l-iskop tiegħu.

F'din l-Art ta' Ġesù huwa żmien diffiċli għal kulħadd, kemm għalina l-Franġiskani bħala ħarriesa tal-postijiet qaddisa kif ukoll għall-Insara tal-post, għax it-turizmu u l-pellegrinaggji għebu għal kollox. Rigward il-pellegrinaggji nittama li s-sena d-dieħla jkun żmien aħjar fejn nistgħu inkomplu anke norganizzaw il-pellegrinaggji lejn l-Art Imqaddsa, s'intendi b'xi tibdil imma li żguri jkompli jgħinuna nifhmu l-kobor u s-sbuħija ta' din l-art tal-grazzja.

Din l-Art ta' Ġesù hija verament imbiekka u kull min għamel l-esperjenza li jzurha ħassu fortunat w imbiekka mill-Mulej. Nitolbu flimkien għax l-għaqda għandha l-qawwa għall-PAĊI.

F'din il-ħarġa ser issibu diversi artikli biblici ta' Patri Marcello Ghirlando u wkoll bidu ta' sensiela dwar il-wasla tal-Franġiskani fl-Orjent miktuba minn Patri Noel Muscat. Imbagħad għandna wkoll artiklu dwar P. Gabriele M. Allegra ofm, appostlu tal-Kelma u fundatur ta' l-istudju Bibliku ta' Hong Kong li se jiġi pproklammat beatu dalwaqt. Nawgurawkom qari tajjeb.

*Kummissarjat ta'
l-Art Imqaddsa - Malta*

OPEN DAY 2002

**Is-Sibt 1 ta' Diċembru
mid-9.00am sa 12.00pm
u mill-4.00pm sas-6.00pm**

Fil- KUMMISSARJAT TA' L-ART IMQADDSA
8 Triq Santa Luċija, Il-Belt.

Ejjew u Niltaqgħu Flimkien

- Ejjew ġeddu l-Abbonament fir-Rivista l-Art Imqaddsa
- Roġs speċjali fuq Kotba Bibliċi tagħna u ta' l-Edizzjoni TAU
 - Ser ikun hemm għall-bejgħ Posters u Santi ta' l-Art Imqaddsa; il-Bambini ta' Betleħem; u diversi tifikiriet reliġjużi mill-Art Imqaddsa.
- Ejjew iksbu l-informazzjoni għall-Pellegrinaġġi fl-Art Imqaddsa 2003 u għall-Korsijiet dwar l-Art Imqaddsa 2003.

Ejjew u Niltaqgħu Flimkien

- Ġeddu t-tifikiriet tal-Pellegrinaġġ tagħkom ibqgħu flimkien magħna.

Hbieb ta' l-Art Imqaddsa: Nistennewkom!

Fis-6.15 p.m.
Niċċelebraw Quddiesa fil-Knisja Santa Marija ta' Ġesù (il-Belt)
għall-bżonnijiet tal-Benefatturi ħajjin u mejtin
tal-Missjoni ta' l-Art Imqaddsa

Il-Barka fl-Iskrittura

L-ideja ta' barka fl-Iskrittura hija komuni ħafna: Alla li jbierek lill-bniedem, il-bniedem li jbierek lill-bniedem u saħnsitra l-bniedem li jbierek lil Alla. Xi tfigħer il-kelma barka fil-Bibbja?; xi jfisser eżattament meta ngħidu li xi hadd ibierek lil xi hadd ieħor?.

Fl-Antik Testament il-kelma barka/ibierek ġejja mill-għerq brk, għerq li għandu diversi tifsiriet etimoloġiċi. Per eżempju nsibu forom nominali u verbali ta' brk li jfissru barka/jbierek; insibu forom nominali u verbali ta' l-għerq li jfissru rkoppa/jinzel għarkuptejh; insibu anke nom ġej minn dan l-istess għerq li jfisser baċir ta' l-ilma/menqgħa.

Anke meta l-għerq brk jintuza fis-sens ta' barka/ibierek, dan jista' jkollu diversi tifsiriet: titlob it-tajjeb, isellem, trodd ħajr, tagħmel il-paċi, tqim, issebaħ. Il-partiċipju passiv tal-forma verbali 'lmbierek' tinsab kemm-il darba fl-Iskrittura fi stqarrija kważi klassika li tibda proprju hekk: "(Ħa jkun) lmbierek....".

L-għerq brk, fis-sens ta' barka/ibierek, irridu nifhmuh fil-kuntest ta' relazzjonijiet bejn Alla u l-bniedem u bejn il-bnedmin; fil-kuntest ta' l-eżiżtenza ta' relazzjoni qaddisa, legali jew soċjali. Għalhekk f'dan is-sens Alla, l-aṅġli u l-bnedmin jistgħu jbierku, jagħtu l-barka. Alla, il-bnedmin, l-istess bhejjem u anke oġġetti bla ħajja jistgħu jiġu mbierka, jircievu l-barka. Dak imbagħad li jingħata permezz tal-barka


jiddependi minn min jagħtiha u minn min jirċeviha. Fl-aħħar mill-aħħar il-barka hija stqarrija li titlob it-tajjeb fuq xi hadd jew fuq xi ħaġa; u dan f'kuntrastr radikali mas-saħta li hija negattiva u hija ddestinata li twassal dak li hu negattiv fuq min jirċeviha.

Alla jbierek

Fl-Iskrittura għandna kemm-il eżempju li fiha Alla jagħti l-barka tiegħu. Jista' jagħti l-barka lill-individwi, bħalma għamel lil Ġob: "U l-Mulej bierek il-ħajja l-ġdida ta' Ġob aktar minn dik ta' qabel, u kellu Ġob erbatax-il elf naghġa u sitt elef ġemel, elf żewg barrin u elf ħmara" (Ġob 42, 12). Alla jista' jagħti l-barka tiegħu lil gruppi: "Mose' qal: 'Illum intom (ulied Levi) ikkonsagrajtu rwieħkom u lil ħutkom; u ġbidtu llum il-barka fuqkom'" (Eż 32, 29). Alla jbierek il-poplu ta' Izrael: "Ittawwal mis-sema, l-għamara mqaddsa tiegħek, u bierek il-poplu tiegħek Izrael u l-art li tajtna, kif inti ħilft lil missirijietna, art tnixxi

ħalib u għasel" (Dt 26, 15). Alla kapaci jbierek il-ġnus: "Jekk trid terġa' lura, Izrael, oraklu tal-Mulej, erga' eja għandi. Jekk inti twarrab qżizijietek minn quddiem, ma jkollokx għalfejn titbiegħed minni; u jekk taħlef: 'Daqs kemm hu ħaj il-Mulej', bil-verità, bis-sewwa u bil-gustizzja, mbagħad jibierku bih il-ġnus u bih jiftaħru" (Ġer 4, 1-2).


Alla jbierek lil Izrael: forsi din hija l-ideja fundamentali biex nifhmuh s-sens tal-barka fl-Iskrittura. Il-Ktieb tad-Dewteronomju u l-Profeti ta' l-Antik Testament jinsistu fuq dan. Alla jbierek il-poplu bis-saħħa tar-relazzjoni li teżisti bejnu u bejn il-poplu, bis-saħħa tal-Patt bejn Alla u Izrael. Biżżejjed nifli ftit il-kapitli 27 u 28 tal-Ktieb tad-Dewteronomju biex nifhmuh kif il-barka kienet frott l-ubbidjenza lejn il-Patt, u, mill-banda l-oħra, is-saħta tidher bħala frott id-dizubbidjenza lejn il-Patt qaddis bejn Alla u l-poplu. "Jekk int tassew tisma' lehen il-Mulej, Alla tiegħek, biex tħares u tagħmel l-ordnijiet kollha



Fuħħar ta' żmien Ġesù: tazzi

tiegħu, li jien illum qiegħed nordnalek, jerfgħek il-Mulej, Alla tiegħek, fl-għoli 'l fuq mill-gnus kollha ta' l-art. U jigu fuqek dawn il-barkiet kollha għax tkun smajt il-lehen tal-Mulej, Alla tiegħek...Jekk int ma tismax lehen il-Mulej, Alla tiegħek, u ma tħarisx u ma tagħmilx l-ordnijiet u l-ligijiet tiegħu li jiena illum qiegħed nordnalek, dawn is-saħtiet kollha jigu fuqek u jilħaqk..." Il-barkiet ta' Alla huma diversi: barkiet fil-belt u fir-raba', fil-frott tal-guf, ta' l-art u tal-bhejjem, barkiet li jidhru fil-qoffa tal-hobż, fil-ħarsien mill-għedewwa, fil-għażla divina tal-poplu eċċ.

Fl-Iskrittura, imbagħad, Alla jigi pprezentat ukoll li jbierek diversi affarijiet, kollha favur il-bnedmin. Alla jbierek il-ħlejjaq: "U Alla ħalaq il-ħut il-kbir u l-annimali kollha li jitkaxkru, li bihom miżgħud l-ilma, skond ġenshom, u t-tajr bil-ġwienah skond ġenshom. U ra Alla li kien tajjeb. U berikhom Alla u qalilhom: 'Welldu u oktru, u imlew l-ilma ta' l-ibħra; u joktor it-tajr fuq l-art'" (Ġen 1, 21-22); "Mbierek ikun il-frott ta' ġufek, il-frott ta' artek, il-frott tal-bhejjem tiegħek; il-frieħ tal-baqar tiegħek, u l-frieħ ta' l-imrieħel tiegħek" (Dt 28, 4). Alla jbierek l-art u d-djar: "Ittawwal mis-sema, l-għamara mqaddsa tiegħek u bierek il-poplu tiegħek l'Israel u l-art li tajtna, kif int ħliff lil missirijietna, art tnixxi ħalib u għasel" (Dt 26, 15); "Is-saħta tal-Mulej f'dar il-ħżiena, imma hu jbierek djar it-tajbin" (Prov 3, 22). Alla jbierek il-frott ta' l-art, il-hobż u l-ilma: "Alla... u jħobbok u jberkek u jkattrek, ibierek frott ġufek u frott artek, il-



Fuħħar ta' żmien Ġesù: bwieqi

qamħ tiegħek, l-inbid tiegħek, iż-żejt tiegħek, il-frieħ tal-bhejjem tiegħek, u l-għalel ta' l-imrieħel tiegħek, fl-art li ħalef li jagħti lil missirijietek" (Dt 7, 13); "U intom tqimu l-Mulej Alla tagħkom, u hu jbierek il-hobż u l-ilma tiegħek...: (Eż 23, 25). Alla jbierek kemm ix-xogħol kif ukoll il-mistrieħ: "Il-Mulej jagħtik il-barka fl-imħażen tiegħek u f'kull ma tmidd idek għalih" (Dt 28, 8); "U bierek Alla s-seba' jum u qaddsu, għax fih waqaf mix-xogħol kollu tiegħu li kien għamel fil-holqien"(Ġen 2, 3).

F'dan kollu haġa waħda rridu niftakru tajjeb: Alla ħuwa l-għajjn ta' kull barka.

Il-bniedem ibierek

Anke meta l-bnedmin ibierku, kif insibu fil-pagni ta' l-Iskrittura, l-għajjn tal-barka tagħhom hija waħda, Alla nnifsu. Dan jidher ċar fit-talba/barka li Mose' igħallem lil Aron b'ordni ta' Alla kif insibu f'Numru, 6, 22-27: "Il-Mulej kellem lil Mosè u qallu: "Kellem lil Aron u 'l uliedu u għidilhom: Meta tbierku 'l ulied l'Israel, hekk għandkom tgħidulhom: Ibierek il-Mulej u jħarsek! Jixħet il-Mulej id-dija ta'

wieċċu fuqek, u jurik il-ħniena! Lħares lejך il-Mulej bi mħabba, u jagħtik is-sliem!. hekk huma jsejġhu ismi fuq ulied l'Israel, u jiena nberikhom". "U jiena nberikhom": huwa Alla l-għajjn ta' kull barka, anke l-barkiet li jagħtu l-bnedmin f'ismu u bil-qawwa tiegħu.

Fl-Iskrittura l-bnedmin ibierku lill-bnedmin minħabba r-rwol tagħhom bħala intermedjarji bejn Alla u l-bnedmin. Il-missirijiet tal-familja, il-mexxejja tal-poplu, il-qassisin, il-profeti u anke d-dixxipli ta' Ġesù, ibierku f'isem il-Mulej. Ħa naraw f'tit eżempji. Fi tmiem l-organizzazzjoni tat-Tinda tal-Laqgħa fid-deżert u tal-qassisin, Mosè jbierek lill-ulied l'Israel: "Kollox kif kien ordna l-Mulej lil Mosè, u hekk ulied l'Israel temmew ix-xogħol kollu. Mose' ra x-xogħol kollu ra li għamluh kollu kif kien ordna l-Mulej, u Mosè berikhom" (Eż 39, 42-43). David is-Sultan ukoll ibierek il-poplu: "Meta kien offra s-sagrificċji tal-ħruq u s-sagrificċji tas-sliem, David bierek il-poplu b'isem il-Mulej ta' l-eżerċiti" (2 Sam 6, 18). Il-qassisin Għeli jbierek il-ġenituri ta' Samwel: "Għeli kien bierek lil Elkana u 'l martu u

Imbierrek int Mulej!

Fil-Bibbja nsibu wkoll li l-bnedmin u l-angli jbieterku lil Alla! Jidher ċar li din il-barka ma tfissirx titlob xi ħaġa tajba fuq Alla. Alla biss huwa t-Tajjeb u jagħti dak li huwa tajjeb. Is-sens tal-barka li l-bnedmin u l-angli jagħtu lil Alla huwa t-tiffhir, ir-radd ta' ħajr, il-qima li tistħoqq. "Bierrek, ruħ tiegħi, il-Mulej; b'qalbi kollha nbieter l-isem qaddis tiegħu. Bierrek ruħ tiegħi l-Mulej, u la tinsieix il-ġid kollu li għamel miegħek... Bierku l-Mulej, angli tiegħu kollha, setgħana u qawwija li tagħmlu l-ordni tiegħu, malli tisimgħu lehen il-kelma tiegħu. Bierku l-Mulej, eżerċi tiegħu kollha, qaddejja tiegħu, li tagħmlu r-rieda tiegħu. Bierku l-Mulej, għemejjel tiegħu kollha, kul-limkien fis-saltna tiegħu. Bierek, ruħ tiegħi, il-Mulej!" (Salm 103, 1-2. 20-22). "Mhumieix il-mejtin li jfaħħru l-Mulej, anqas ħadd minn dawk li jmorru fis-skiet; imma aħna li nbieterku l-Mulej, minn issa u għal dejjem. Hallelujah!" (Salm 115, 17-18). "Ejjew, bierku l-Mulej, qaddejja kollha tal-Mulej, intom li toqogħdu f'dar il-Mulej. Erfgħu idejkom lejn it-tempju, u bierku l-Mulej fil-ljeli. Ibieterek il-Mulej minn Sijon, hu li għamel is-sema u l-art!" (Salm 134).

Ġesù ibierrek

Bħal Lhudi twajjeb, anke Ġesù jbieterek fit-Testmenti l-Ġdid. Kemm-il darba l-Mulej jiġi pprezentat qed ibierrek il-ħobż, kemm fil-miraklu tat-tkattir tal-ħobż u tal-ħut, kif ukoll waqt l-aħħar ikla mad-

dixxipli tiegħu: "Mbagħad ordna lin-nies biex joqgħodu bilqiegħda fuq il-ħaxix; ħa l-ħames ħobżiet u ż-żewġ ħutiet, rafa' għajnejh lejn is-sema, bierrek, qasam il-ħobżiet u tahom lid-dixxipli, u d-dixxipli newwluhom lin-nies" (Mt 14, 19). "huma u jieklu, Ġesù ħa l-ħobż f'idejh, qal il-barka, qasmu u newwlu lid-dixxipli u qal: 'ħudu, kulu, dan hu ġismi.' Mbagħad ħa l-kalċi f'idejh, radd il-ħajr, newwluhom il-kalċi u qal: 'Ixorbu lkoll minnu, għax dan huwa demmi, id-demm tal-Patt, li jixxered għall-kotra għall-maħfra tad-dnubiet'" (Mt 26, 26-28). Huwa għalhekk li San Pawl isejjaħ il-kalċi ta' l-ewkaristija hekk: "Il-kalċi mbieter li fuqu ngħidu l-barka, m'huwieix għaqda mad-demm ta' Kristu?..." (1 Kor 10, 16). X'qawwa ta' barka tal-Mulej innifsu u tas-saċerdot illum li f'isem Kristu 'bieterek' il-ħobż u l-inbid li jsiru ġisem u demm il-Mulej stess!

Ġesù jiġi pprezentat ibierrek it-tfal (ara: Mt 19, 13-15; "ġibulu wkoll quddiemu t-trabi biex iberikhom", Lq 18, 15-17) u lill-istess dixxipli. F'għeluq il-Vanġelu ta' Luqa hekk insibu miktub: "Mbagħad ħadhom sa ħdejn Betanja, u rafa' jdejh u berikom. U ġara li, huwa u jberikhom, nfired minnhom u kien meħud fis-sema. Huma nxeħtu fl-art jagħtuh qima, u mimlijin b'ferħ kbir reġgħu lura lejn Ġerusalem, u qagħdu l-ħin kollu fit-tempju jbieterku lil Alla." (Lq 24, 50-53). Id-dixxipli tal-Mulej, imbagħad, huwa mistieden ibierrek lil kulħadd: "Imma lilkom li qegħdin tisimgħuni, ngħidilkom: "ħobbu l-għedewwa tagħkom,

agħmlu l-ġid lil min jobgħodkom, bierku lil min jishetkom, itolbu għal min iżeblaħkom" (Lq 6, 27-28).

Il-barka, mela, fl-iskrittura hija sinjal ta' għaqda ta' min jemmen ma' Alla. MinnU tiġi kull barka, jiġifieri kull ġid, kull ma huwa tajjeb. Il-bniedem jitlob għalih innifsu, għall-oħrajn u fuq kolloxx il-barka ta' Alla. Bil-qawwa tal-preżenza divina, il-bniedem isir kapaċi hu nnifsu jbieterek, ifaħħar u jizzi ħajr, lill-istess Alla ħallieq u Feddej.

Fil-aħħar mill-aħħar, irridu niftakru wkoll li, l-istorja tas-salvazzjoni kollha kemm hi hija storja ta' barka. Barka mogħtija lil Abrahām u lil nisl għal dejjem: "U l-Mulej qal lil Abram: 'Qum u itlaq minn artek, minn art twelid-ek, u minn dar missierek, lejn l-art li jien nurik. U jien nagħmlek ġens kbir, nbieterek u nkabbarlek ismek, u int tkun barka. Jien inbieter lil min ibierkek, u nisħet lil min jisħtek. U jit-bierku bik it-tribujiet kollha ta' l-art'" (Ġen 12, 1-4).

Fuħħar ta' zmien Ġesù: bieqja



Pawlu Appostlu ta' Ġesù Kristu

Pawlu dejjem jiddeskrivi lilu nnifsu b'hala li kien "appostlu ta' Ġesù Kristu" kull meta jintroduċi l-ittri tiegħu lill-Knejjes Insara tal-bidu, Knejjes li hafna minnhom huwa stess kien waqqaf waqt l-appostolat missjunarju twil tiegħu.

Twiled Tarsu fejn kien tgħallem il-Grieg, fejn kien tgħallem is-sengħa li jagħmel it-tined u fejn kien irċieva l-ewwel trobbija u formazzjoni intelletwali tiegħu; kien mbagħad intbagħat Ġerusalem fejn kien tgħallem, kif iġid huwa stess, f'riġlej ir-Rabbi Gamaljel. Billi kien Lhudi, b'ċittadinanza Rumana, il-futur appostlu kien mhejji tajjeb biex jaffronta n-natura kosmopolitana tad-diversi bliet li l-Mulej kellu jsejjahlu fihom biex jevanġelizza u jxerred il-Bxara t-Tajba tal-Mewt u l-Qawmien ta' Sidna Ġesù Kristu.

Pawlu spiss jtkellem minnu nnifsu b'hala li kien persekutor tal-Knisja. Biżżejjed inġibu quddiem għajnejna dak li jikteb San Luqa fil-Ktieb ta' l-Atti ta' l-Appostli. Waqt il-martirju ta' Stiefnu hekk insibu miktub: "Ix-xhieda qiegħdu f'wejjiġhom f'riġlejn żagħżuġh jismu Sawl...Sawl kien fehma waħda magħhom fil-mewt li tawh. Sadattant Sawl kien qiegħed jagħmel herba mill-Knisja; kien jidhol minn dar għal oħra, jaqbad irġiel u nisa u jiffagħhom il-habs" (Atti 7,

58; 8, 1.3).

Hija l-esperjenza tal-Mulej Ġesù lrxox li tbiddel radikalment il-ħajja ta' Pawlu fit-triq lejn Damasku u tagħmel minnu Appostlu ta' Ġesù Kristu. L-esperjenza ta' Kristu f'Pawlu, jew kif popolarment nafuha, il-konverżjoni tiegħu, tiġi rrakkuntata għal tliet darbiet fil-Ktieb ta' l-Atti (9, 1-19; 22, 1-16; 26, 12-18). Fuq nota aktar personali Pawlu hekk jiddeskrivi din l-esperjenza ta' fidi fl-ittra lill-Galatin: "Dan ngħarrafkom, ħuti: l-Evanġelju li habbartikom jien m'huwiex l-Evanġelju tal-bnedmin, għaliex jiena mhux mingħand bniedem irċevejtu jew tgħallimtu, imma kien irrivelat lili minn Ġesù Kristu.


Intom smajtu bl-imġieba tiegħi meta kont għadni fir-religjon Lhudija, kif kont nip-persegwita bis-shiħ il-Knisja

ta' Alla u nfitteż li nħarbatha; u kemm kont 'il quddiem fir-religjon Lhudija fost il-poplu tiegħi aktar minn sħabi kollha ta' mpari, mgennen kif kont għat-tradizzjonijiet ta' missirijiet. Imma meta Dak li għażilni sa minn għuf ommi, u li sejjahli permezz tal-grazzja tiegħu, għoġbu jirri-velali lil lbnu biex inħabbu fost il-ġnus..." (Gal 1, 11-16). Pawlu jifhem l-esperjenza ta' fidi fit-triq lejn Damasku b'hala esperjenza ta' Ġesù Kristu, sejħa divina għall-appostolat, frott il-grazzja ta' Alla. Din il-bidla radikali hija twegiba għal rivelazzjoni ta' Kristu lrxox, rivelazzjoni li biddlet l-għadu f'appostlu ta' Ġesù Kristu.

L-appostolat u l-evanġelizzazzjoni missjunarja ta' Pawlu fid-dinja magħrufa ta' zmienu ttemm il-wegħda ta' Kristu misjuba

Fuħħar ta' zmien Ġesù: ġarar





**Fuħħar
ta' żmien
Ġesù:
platt**

f'Atti 1, 8: "Imma meta jiġi fuqkom l-Ispirtu s-Santu, intom tircievu l-qawwa, u tkunu xhieda tiegħi f'Ġerusalem, fil-Lhudija kollha u s-Samarija u sa truf l-art". Fil-fatt, mill-Kapitlu 13 'l quddiem fil-Ktieb ta' l-Atti, Luqa jippreżenta l-attività missjunarja ta' Pawlu bħala appostlu ta' Ġesù Kristu.


Hija l-Knisja f'Antjokja li tikkonferma l-attività missjunarja ta' Pawlu, lil-Lhud u lill-pagani: "Darba, waqt li

kienu qegħdin iqimu lill-Mulej u jsumu, l-Ispirtu s-Santu qalilhom: 'Aghżluli malajr lil Barnaba u lil Sawl għax-xogħol li għalih sejjahtilhom'. Mbagħad, wara li samu u talbu, qiegħdu jdejhom fuqhom u bagħtuhom"(Atti 13, 2-3).

L-Atti ta' l-Appostli jittkellmu dwar tliet vjaġġi missjunarji kbar. Hija haġa ta' l-għaġeb kemm postijiet irnexxielu jzur Pawlu biex ixandar il-Bxara t-Tajba ta'

Ġesù Kristu: Selewċja, Ċipru, Antjokja ta' Pisidja, Ikonju, Listra, Derbi, Perġe qabel il-Konċilju ta' Ġerusalem; għal darb'ohra għadda mis-Sirja u ċ-Ċiliċja, daħal fl-Asja Minuri, Filippi, Tessalonika, Berea, Atena, Korintu, Efesu, Troas, Miletu, Ċesarija eċċ; id-diversi drabi li tela' Ġerusalem, lejn il-Knisja-Omm, il-predikazzjoni kontinwa tiegħu lil-Lhud u lill-pagani eċċ. Ministeru ta' evangelizzazzjoni miftuħ għall-ħidma ta' l-Ispirtu s-Santu, li bil-qawwa tiegħu Pawlu jip-priedka, isib il-ħeġġa biex iwaqqaf il-Knejjes u jgħawwihom fil-fidi; iżomm kuntatt kontinwu mal-Knejjes il-ġodda, idawwalhom bil-kelma tiegħu permezz tad-diversi ittri li kiteb: lill-Tessalonikin, lill-Korintin, lill-Galatin, lill-Rumani, lill-Filippin, lill-Kolossin, lill-Efesin. Dan kollu bħala tweġiba għas-sejha divina magħmula lillu, bħala espressjoni ta' l-imħabba intima li kellu għall-Mulej tiegħu Ġesù Kristu u għas-servizz ta' dawk li kien sejjaħ għall-fidi.


Hu b'dan il-kliem li Pawlu jiddeskrivi lillu nnifsu u l-missjoni tiegħu mwettqa taħt l-istandard tat-tbatija: "Huma ministri ta' Kristu? Jiena – ha nitkellem ta' iblah! – jiena aktar minnhom. Hafna aktar minnhom fit-taħbit, hafna aktar minnhom fil-ħabsijiet, aktar u aktar minnhom fis-swat. Bosta drabi sibt ruħi wiċċ imb'wiċċ mal-mewt. Ħames darbiet qrajt mingħand il-Lhud l-erbghin daqqa nieqsin waħda; tlett darbiet tawni s-swat bil-virgi; darb'ohra haġġruni. Tliet darbiet rajt l-għarqa; għaddejt lejl u jum f'nofs ta' baħar. għamilt



**Fuħħar
ta' żmien
Ġesù:
borma**

safar bla għadd; sib ruħi f'perikli ta' xmajjar, perikli mill-ħallelin, perikli min-nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar, perikli mill-aħwa qarrieqa. Taħbit u xogħol iebes; kemm-il darba kelli ngħaddi saħriet bla rqad, bil-ġuħ u bil-għatx; kemm-il darba kelli ngħaddi fis-sawm, fil-ksieħ u fl-għera! U, biex ma nsemmix hwejjeġ ohra, dak il-ħafna ġej u sejjer tan-nies ta' kuljum għandi, u l-ħsieb tal-knejjes kollha!... (2Kor 11, 23-28).

Meta nżommu quddiem għajnejna is-sejħa ta' Pawlu, l-attivita' missjunarja tiegħu, il-ħegġa tiegħu għal Alla u l-għemejjel tiegħu, it-tbatijiet kbar li kellu jsofri għat-tixrid tas-Saltna ta' Alla, wieħed isaqsi x'kien eżatt li entużjażma lil Pawlu, x'kienet ir-raġuni ta' dan it-taħbit kollu. Hija l-esperjeża profonda ta' l-imħabba ta' Alla li tidher f'Ġesù Kristu u, fl-istess hin, l-imħabba intima ta' Pawlu mhux biss għas-sejħa tiegħu imma fuq kollox għall-Mulej, lmsallab u lrxuxtat. Hekk jikteb Pawlu fl-Ittra lir-Rumani 8, 31-39: "Jekk Alla hu magħna min jista' jkun kontra tagħna? Hu, li anqas lil lbnu stess ma ħafirha, imma tah għalina lkoll... Min se jifridna mill-imħabba ta' Kristu? It-taħbit, id-dwejjaq, il-per-sekuzzjoni, il-ġuħ, il-għera, it-tigrib, ix-xabla?... Imma f'dan kollu aħna aktar minn rebbieħa bis-saħħa ta' dak li ħabbna. għax jiena żgur li la l-mewt u la l-ħajja, la l-anġli u la l-qawwiet, la ż-żmien f'issa u la ta' li ġej, la setgħat, la għoli u lanqas il-fond, u ebda ħliqa ohra ma jistgħu qatt jifirduna mill-



Fuħħar ta' żmien Ġesù: platt

imħabba ta' Alla li dehret fi Kristu Ġesù Sidna!"

L-appostolat ta' Pawlu huwa offerta ta' ħajja, talba vera magħmula għall-glorja ta' Alla, talba kkaratterizzata mill-fedeltà, mill-perseveranza, mit-tbatija u saħansitra bil-mewta tiegħu f'Ruma, martirju li huwa għeluq xieraq għaż-żelu u l-attivita' ta' dan il-qaddej ta' Kristu. Fit-tieni ittra lil Timotju għalhekk, Pawlu jista' tabilhaqq jagħtina t-testment ħaj

tiegħu: "Nghid għalija, demmi ġa mxxerred b'saġrificju, u żmien it-tluq tiegħi wasal. Tqabadt it-taqbida t-tajba, temmejt il-girja, ħarist il-fidi. Mill-bajja hemm merfugħa għalija l-kuruna tal-ġustizzja, li biha f'dak il-Jum iħallasni l-Mulej, l-Imħallef ġust, u mhux lili biss, imma wkoll lil dawk kollha li jkunu għexu fl-imħabba tad-Dehra tiegħu" (4, 6-8).

Fuħħar ta' żmien Ġesù: platti



Kitba ta' Marcello Ghirlando OFM

L-ittra ta' Ġakbu

Meta nifthu l-Bibbja bil-Malti tal-Għaqda Biblika Maltija, insibu dan il-kliem ta' Introduzzjoni qabel l-Ittra ta' San Ġakbu: "L-ittra ta' San Ġakbu hi waħda mill-ittri msejjihin Kattoliċi – universali – għax indirizzati lill-insara kollha, jgħifieri din l-ittra, l-Ewwel ta' Ġwanni, it-tnejn ta' Pietru, u dik ta' San Ġuda; magħhom inżidu t-tieni u t-tielet ta' San Ġwann għalkemm dawn huma indirizzati lil żewġ knejjes partikolari. Minkejja li fil-bidu kien hemm xi dubji dwar l-ispirazzjoni tagħhom, barra l-Ewwel ta' Pietru u l-Ewwel ta' Ġwanni, mal-ħames seku dawn id-dubji għebu.

San Ġakbu kiteb minn Ġerusalem madwar is-sena 48/49 WK lit-tmax-il tribù, il-Knisja kollha, mxerrdin mad-dinja. L-ittra tiegħu fiha tagħlim prattiku għall-ħajja nisranija fost il-pagani u għalhekk tidhol fit-tradizzjoni Biblika tal-Kotba ta' l-Għerf".

Min kien Ġakbu?

Hemm ħames persuni bl-isem ta' Ġakbu li jissemmew fil-Ġdid Testament. Min kienu u min seta' kien l-awtur ta' din l-ittra?

Irridu l-ewwel u qabel kollox insemmu lil Ġakbu, hu Ġwanni, ulied Żebdedew (Mk 1, 16-20). Dan kien wieħed mill-ewwel appostli li ġew imsejja minn Ġesù u wieħed miċ-ċirku intimu, flimkien ma' Pietru u Ġwanni, li kienu xhud tal-mumentanti mportanti tal-ħajja ta' Ġesù, bħat-Trasfigurazzjoni u t-talba ta' Ġesù fil-Ġetsemani. It-tra-

dizzjoni nisranija dejjem tat il-laqam "il-kbir" lil dan Ġakbu biex tagħmel differenza minn Ġakbu "ż-żgħir", bin Alfew. Ġakbu ġie maqtul mis-Sultan Erodi Agrippa l fis-sena 44 wara Kristu, kif insibu f'Atti 12, 2: "Huwa qabad lil Ġakbu, hu Ġwanni, u qatgħalu rasu". Dan Ġakbu mhuxew l-awtur ta' l-ittra.

Hemm imbagħad Ġakbu, bin Alfew. Dan jissemma fil-lista ta' l-Appostli (Mt, 10, 3; Mk 3, 18; Lq 6, 15; Atti 1, 13). Ftit nafu fuqu u x'aktarx huwa l-istess Ġakbu, bin Marija ta' Kleofa, li kienet preżenti taħt is-salib flimkien ma' Marija omm Ġesù (Mt 27, 56; Mk 15, 40; 16, 1; Lq 24, 10; Ġw 19, 25). Kien San Ġirolmu li ppropona li Ġakbu, bin Alfew, kien fil-fatt l-awtur ta' l-ittra li oġġib ismu fil-Ġdid Testament.

Fl-aħħarnett, hemm Ġakbu "hu l-Mulej". "Hu l-Mulej" (1 Kor 9, 5; Mk 6, 3)

huma qrabatu. Dan Ġakbu ma kienx dixxiplu tal-Mulej, imma jidher li kkonverta fi żmien bikri, forsi wara l-qawmien tal-Mulej (1 Kor 15, 7; Atti, 1, 14). Dan Ġakbu ħa f'idejh it-tmexxija tal-Knisja f'Ġerusalem u sar wieħed mill-mexxejja l-aktar importanti, kif jindika l-appos-tlu Pawlu f'Gal 2. Kien hu li mexxa l-Konċilju ta' Ġerusalem (Atti 15). L-istoriku Lhudi Josephus Flavius ighid li dan Ġakbu ġie maqtul fuq ordni tal-Qassis il-Kbir Ananus. L-istoriku tal-Knisja, Ewsebjus minn Ċesarija, jikteb li Ġakbu ġie maqtul fis-sena 67, ftiit qabel Vespazjanu beda jattakka lill-belt ta' Ġerusalem. Irridu hawn nif-takru wkoll li dan Ġakbu kien meqjus bħala l-esponent prinċipali ta' l-Insara ġejjin minn nisel Lhudi fl-ewwel seku ta' l-istorja tal-Knisja. Huwa dan Ġakbu li tradizzjonalment huwa meqjus bħala



Fuħħar ta' żmien Ġesù: imsiebaħ

L-awtur ta' l-ttra li fil-Ġdid Testament iġġib ismu.

Ix-xhieda li Ġakbu huwa l-awtur ta' din l-ittra hija qawwiya, anke jekk hemm min ippropona li l-ittra ngħatat l-isem "ta' Ġakbu", biex ikollha awtorità fis-snin bikrija ta' l-istorja tal-Knisja. Hemm min saqsa kif bniedem mill-Galilija seta' kien imħarreġ biżżejjed biex jikteb ittra bil-grieg raffinat.

Imma hadd ma' jista' jipprova li dan Ġakbu kien fil-fatt imħarreġ u anke influwenzat minn idejat Ellenistiċi. Imbagħad ma rridux ninsew li kemm-il darba, l-awturi fil-Ġdid Testament inqadew ukoll bis-segretarji għall-kitbiet tagħhom. Ġakbu kien rappreżentant tal-Insara ġejjin minn nisel Lhudi u fil-fatt din l-ittra tidher li hija miktuba lill-udjenza Lhudija-Nisranija. Fil-fatt, fl-ittra, wieħed isib hafna allużjonijiet għall-Antik Testament u t-tradizzjoni Lhudija; hemm imbagħad l-istqarrija Lhudija li "Alla huwa wieħed" (2, 19); it-traduzzjoni "il-laqgħat

tagħkom" (2, 2) tista' tiġi tradotta "fis-sinagogi tagħkom". Dawn huma hjiel li jistgħu jgħinuna nifhmu li din l-ittra nkitbet f'kuntast Lhudi, kuntest bħalma nissoponu li kien l-ambjent tal-Knisja-Omm ta' Ġerusalem.

Il-qarrejja huma deskritti bħala "it-tnax-il tribù mxerrda mad-dinja", allużjoni għall-Insara ta' nisel Lhudi li tferrxu mad-dinja wara l-martirju ta' Stiefnu u l-persekuzzjoni li qamet kontra l-Knisja f'Ġerusalem. L-ittra tixhed għall-istat ta' taqlib fuq kull livell li l-belt ta' Ġerusalem għaddiet minnu fis-snin li wasslu għarrewwixta kontra r-Rumani bejn is-snin 67-70 wara Kristu. Hu fors i għalhekk li l-ittra ssemmi l-vjolenza, il-korla u l-qtil. Dan kollu jkompli jsaħħaħ il-fehma li dan Ġakbu huwa fil-fatt l-awtur ta' l-ittra.

Ittra jew Kitba?

Imma din hija l-ttra jew kitba mod ieħor? Minn barra tidher bħala ittra għax għandna tislija introduttiva li


tixhed għal dan: "Ġakbu, qaddej ta' Alla u tal-Mulej Ġesù Kristu, lit-tnax-il tribù mxerrda mad-dinja: sliem". Iżda mbagħad ma nsibux konkluzjoni; b'differenza mill-ittri ta' Pawlu, ma nsibux rikordji personali u lanqas ma jiġu msemmija xi problemi partikulari konkreti li jista' jkollihom kuntest storiku preċiż.


Aktar milli l-ttra fis-sens strett tal-kelma, nistgħu ngħidu li għandna kitba li tista' tissejjaħ "kattolika", fis-sens li hija tajba għall-knejjes kollha. Għandna speċi ta' kitba-thegġiġa lill-ewwel insara biex iġixxu haġja tajba u mimlija virtujiet.

Hija mibnija fuq l-Antik Testament, b'mod partikulari t-tradizzjoni Sapjenzjali. Huwa jipprova jhegġeg lill-ewwel insara jħarsu lejn id-dinja bil-lenti tal-fidi tagħhom f'Alla u f'Ġesù Kristu, il-Mulej tagħhom, u t-tagħlim tiegħu. Kitba-thegġiġa li ċertament hija valida sallum, ġaladarba hija wkoll Kelma ta' Alla. Kitba-thegġiġa li mħux faċli taqsamha f'taqsimiet ċari u distinti għal raġunijiet ta' studju jew ta' tagħlim.

Nistgħu ngħidu li din l-ittra jew kitba-thegġiġa hija gabra ta' pariri fuq l-imġieba tajba mogħtija lil dawk li jemmnu; hija kitba li tindika liema mġieba hija konformi għall-fidi u liema hija l-imġieba li n-nisrani għandu jevita. U ġaladarba l-kitba ta' Ġakbu hija aktar interessata fuq l-imġieba, irridu ngħidu mela li huwa ffit jagħfas fuq il-prinċipji tal-fidi u r-riflessjoni teoloġika. Dawn jissemmew indiretta meta jrid jagħti raġuni għall-imġieba nisranija li huwa qiegħed jipproponi.

F'din il-kitba nistgħu ngħidu li nsibu insistenza fuq





**Fuħħar
ta' żmien
Ġesù:
ingwentarju**

I-għażla ta' l-għerf veru, għerf li ġej mingħand Alla; l-importanza li l-fidi ma tkunx biss aċċettazzjoni intellettuali imma li tkun fidi ħajja tidher fl-għemejjel ta' l-imħabba; li wieħed ma jin-siex is-sejha għall-perfezzjoni, sejha li tffisser li wieħed għandu jimxi fit-triq ta' l-ubbidjenza lejn il-kelma ta' Alla; u dan kollu b'vizzjoni miftuħa għall-ħajja ta' dejjem u l-gudizzju li għandu jsir mill-Mulej.

Taqsim tal-Ittra/Kitba u kontenut

Diġà għidna li din l-ittra mhix faċili li wieħed jaq-samha f'taqsimiet ċari u distinti. Diversi ppruvaw imma t-taqsimiet mhumix dejjem ġustifikati. Taqsima f'unitajiet letterarji saret minn K. Kurzdofer u forsi hija t-taqsimi l-aktar popolari li ġiet adottata mill-istudjużi. Dan l-istudjuż jaq-sam l-ittra fi sbatax-il uniti letterarja. Ser nipprezentahom bil-vers introduttiv tagħhom.

I Ġak 1, 1-11:

"Ġakbu qaddej ta' Alla". F'dawn il-vrus Ġakbu iħegġeg lill-insara jstabru fit-tigrib li miegħu kienu

qegħdin iħabbtu wiċċhom. Ifakkarhom li s-sabar iwas-sal ukoll għall-perfezzjoni nisranija. U dan mhux mertu tal-bniedem, imma huwa mertu ta' Alla li jagħti l-għerf veru lil dawk li jitol-buh dan id-don bil-fidi. Il-fajr, minkejja l-istima baxxa li jircievi mill-bnedmin, huwa kbir f'għajnejn Alla. L-għana hija transitorja u tghaddi bħal kollox. "Ha jiftaħar ħuna l-fajr li Alla għollieh u l-għani jiftaħar fl-umiljazzjoni tiegħu".

II Ġak 1, 12-18:

"Hieni l-bniedem li jstabar bit-tigrib". F'dawn il-vrus insibu stedina biex wieħed jstabar bit-tigrib, jissielet kontra t-tentazzjoni għall-ħażen: "Hieni l-bniedem li jstabar fit-tigrib, għax wara li jkun għeleb it-tigrib, jaqla l-kuruna tal-ħajja li l-Mulej wiegħed lil dawk li jħobbuh". Ġakbu jinsisti li t-tigrib mhuwiex ġej minn Alla; it-tigrib ġej mill-passjoni tal-bniedem li ma tigix immexxija lejn it-tajjeb: "imbagħad il-passjoni, meta tnissel, tiled id-dnub; u d-dnub, meta jilħaq il-milja tiegħu, igib il-mewt". Il-vrus 17 u 18 huma staqrija mill-isbaħ: kull don ġej minn Alla, anke d-don tal-ħajja

gdida frott il-fidi. "Kull ħaġa tajba li tinghata u kull don perfett jiġi mis-sema, jinżel mingħand il-Missier, l-għajr tad-dawl, li fih ma hemm ebda tibdil anqas dell ta' tidwir. Għax ried hu, wellid-na bil-kelma tal-verità biex inkunu l-ewwel frott tal-ħlejjaq tiegħu".

III Ġak 1, 19-27:

"Kunu afu dan, ħuti għeżiež". Hawnhekk Ġakbu iħegġeg lill-insara biex ikunu minn dawk li jisingħu u jgħixu l-Kelma ta' Alla: "Kunu intom dawk li jagħmlu l-kelma u mhux tisimgħuha biss u hekk tqarrqu bikom infuskom... imma dak li jgħarbel sewwa l-liġi perfetta tal-ħelsien, u jzomm shiħ magħha, ma jkunx wieħed li jisma' biss u jinsa, iżda jkun wieħed li jagħmilha; hieni dan fl-għemil tiegħu". Kull min jisma' u jagħmel il-kelma jsib il-qawwa biex jeħodha kontra l-korla, irawwem is-smieġ u l-ħlewwa fih innifsu, irażzan ilsienu, u jinfetaħ għall-bżonnijiet ta' l-iltiema u r-romol. Din hi l-qdusija.

IV Ġak 2, 1-13:

"Ħuti, tħalltux il-fidi f'Ġes-sù Kristu, il-Mulej tagħna tal-glorja, mal-ħarsien lejn l-uċuħ". Ġakbu jeħodha bil-qawwa kontra l-ipokrisija, kontra dawk li jippreferu l-għonja, anke fl-assembleja liturġika, a skapitu tal-foqra li jiġu mwarrba. Il-liġi ta' l-imħabba tal-proxxmu hija liġi li twarrab il-preferenzi. U hemm raġuni solida għal dan: "m'ħux Alla kien li għażel lill-foqra għad-dinja biex jistagħnu fil-fidi u jsiru werrieta tas-Saltna li hu wiegħed lil dawk li jħobbuh?" Anke f'din il-ħaġa n-nisrani għandu jaħdem għall-perfezzjoni:


"Hekk għandkom titkellmu u hekk għankom iġġibu ruħkom, bħallikieku wasaltu biex isir haqq minnkom taħt liġi ta' ħelsien. Għax il-ħaqq ikun bla ħniena għal min ma jurix ħniena; u l-ħniena tirbaħ fuq il-ħaqq".

V Ġak 2, 14-26:

"X'jiswa', ħuti, li wieħed iġħid li għandu l-fidi jekk ma jurihex fl-għemil tiegħu?". U dan il-vers jispjega tajjeb it-thegġiga ta' Ġakbu. "Il-fidi, jekk tkun weħidha u ma jkollihiex l-għemil, tkun mejta fiha nfisha". Ġakbu jinsisti li l-fidi mhix biss aċċettazzjoni intellettuali. Trid tidher fl-għemejjel ta' karità. Mhux biżżejjed tgħid li temmen; fl-aħħar mill-aħħar anke x-xitan jemmen li Alla huwa wieħed, imma b'daqshekk il-fidi tiegħu ma tiswa' xejn. Ġakbu jgib l-eżempju ta' Abraham u ta' Raħab iż-żienja: it-tnejn ġew gġustifikati minħabba l-fidi li deheret fl-għemil, wieħed bl-offerta ta' iżakk u l-oħra għax laqgħet il-messaġġjiera u bagħtihom minn triq oħra. "Għax bħalma l-ġisem mingħajr ruħ hu mejjet, hekk ukoll hi mejta l-fidi mingħajr għemil".

VI Ġak 3, 1-12:

"Ħuti, la ssirux ħafna minnkom għalliema". Din il-parti tibda b'din it-thegġiga li tfakkar fir-responsabilità kbira ta' min iġħallem. Dan id-diskors isir biex iġħaddi biex ifakkar lill-insara fuq il-qawwa ta' l-ilsien, biċċa żgħira minn ġisimna imma qisu l-ilġiem li jrażzan iż-żiemel u t-tmum li jmexxi l-bastiment u n-nar li jqabbaq il-forest. Kliem Ġakbu hu ċar biżżejjed biex jinftehem waħdu! "... u l-ilsien huwa nar, huwa dinja ta' ħażen fost il-membri ta' ġisimna, iniġġes



Fuħħar ta' żmien Ġesù: klamar

il-ġisem kollu u jkebbes ir-ritmu tal-ħajja, hu nnifsu mkebbes mill-infern. Kull xorta ta' bhejjem u għasafar, kull xorta ta' bhejjem li jitkaxkru ma' l-art u ta' ħut, dawn kienu u huma mman-sati mill-bnedmin. Iżda ħadd ma għandu ħila jimmansa l-ilsien; kollu deni, bla kwiet, mimli velenu li jgib il-mewt. Bih aħna nbierku lill-Mulej, lil Missierna, u bih ništū lill-bnedmin xbieha ta' Alla. Minn ilsien wieħed joħorġu l-barka u s-saħta. Dan m'għandux ikun ħuti. Jaqaw jista' jnixxi ilma ħelu u ilma salmastru mill-istess għajn? U, ħuti, tista' s-siġra tat-tin tagħmel iż-żebbuġ. Tista' d-dielja tagħmel it-tina? L-ilma mielaħ ma jsirx ilma ħelu".

VII Ġak 3, 13-18:

"Hemm xi ħadd għaref u għaqli fostkom?". F'dawn il-ftit vrus Ġakbu jqiegħed kontra xulxin l-għerf tas-sema u l-għerf ta' l-art. Dan ta' l-aħħar jidher fil-għira, fl-imrar, fil-ħsieb għall-ġlied. Il-għerf tas-sema, hu għerf safi, u jidher fit-tjubija, fil-ħlewwa, huwa kollu ħniena u frott tajjeb, ma jħarix lejn l-uċuħ u huwa bla qerq. Huwa għerf li jfittex is-sliem u jkollu l-frott tal-ġustizzja.

VIII Ġak 4, 1-10:


"Mnejn hu ġej il-ġlied u t-tilwim bejnietkom?". It-twegiba jagħtiha Ġakbu stess: "mill-passjonijiet li hemm jitqabdu f'ġisimkom". U l-għerq ta' dan kollu hu għaliex l-insara jitolbu ħażin! "Titolbu, u ma tiksbux, għax titolbu ħażin: titolbu ħa jkollkom xi tberbqu fix-xalar!". Alla jrid li min jemmen iġhożż id-don tal-Ispritu fih u ma jagħmilx compromessi mal-ħażen; u dan fi spirtu kbir ta' umiltà u ta' fidi f'Alla li minnu jgħi kull ġid. Hawn hi t-twegiba ta' Ġakbu: "Mela oqogħdu għar-rieda ta' Alla. leqfu lix-xitan, u hu jaħrab minnkom. Ersqu lejn Alla, u hu jersaq lejkom."

IX Ġak 4, 11-12:

"Toqogħdux tqassu fuq xulxin, ħuti". Thegġiga oħra biex in-nisrani ma jqassasx fuq ħuħ, għax b'hekk ikun qiegħed jagħmilha ta' mħallef u jgġudika lill-istess ħuħ. "Wieħed biss huwa l-lmħallef: dak li għandu s-setgħa jeħles u jeqred. Int min int biex tiġudika lil haddieħor?"

X Ġak 4, 13-17:

"Issa ejjew, intom li tgħidu". F'dawn il-vrus Ġakbu jerga' jfakkar li t-tajjeb ġej minn Alla. Il-bnie-



**Fuħħar
ta' żmien
Ġesù:
ġarra**

dem li jemmen fih ma jqiegħedx it-tama fih innifsu imma fuq Alla biss, u jgħix dejjem fl-ispirtu ta' fiduċja li twasslu biex jgħid: "Jekk Alla jrid." Hemm stqarrija nteres-santi fil-vers 17: "Jekk mela xi hadd jagħraf it-tajjeb li għandu jagħmel u ma jagħmlux, jagħmel dnuw".

XI Ġak 5, 1-6

"Ejjew issa, intom l-għonja, ibku u ixhru fuq l-għawġ li ġej fuqkom!". Ftit vrus li jkomplu jinsistu fuq dak li ntqal qabel: mishut l-għani li jqiegħed it-tama tiegħu f'ġidu; jġifieri miskin il-bniedem li jafda biss fil-kapaċitajiet tiegħu, fil-ġid tiegħu. Għad jasal jum il-ħaaq fuq kulhadd, speċjalment fuq min kien ingust ma' għajru.

XII Ġak 5, 7-8:

"Huti, stabru, sa ma jasal il-Mulej". Għandna thegġiġa oħra għas-sabar. Jum il-Mulej għad jasal tassew. In-nisrani huwa dak li jistenna bis-sabar, bħall-bidwi li jistenna b'sabar kbir il-frott għażiż ta' l-art. "Stabru intom ukoll; qawwu qalbkom, għax il-miġja tal-Mulej hi fil-qrib".

XIII Ġak 5, 9-11:

"Tgergrux kontra xulxin, ħuti". Thegġiġa oħra biex wieħed jaffronta t-tbatija u s-sabar. In-nisrani jiftaħ il-Kelma ta' Alla u bħala eżempju jieħu l-Profeti. "...ħudu l-profeti li tkellmu f'isem il-Mulej. Dawk li żam-mew shiħ sa l-aħħar, araw, aħna nqisuhom hienja". Anke Ġob jiġi pprezentat bħala eżempju ta' sabar.

XIV Ġak 5, 12:

"Imma fuq kollox, ħuti; la taħilfux". Vers li jhegġeġ għas-sincerità u l-verità f'dawk li jemmu. "La taħilfux, u la bis-sema u la bl-art, u tieħdu ebda ġurament ieħor; iżda ħallu l-"iva" tagħkom ikun "iva" u l-"le" tagħkom ikun "le", biex hekk ma tkunux ikkundannati".

XV Ġak 5, 13-15:

"Hemm xi hadd fostkom imnikket? Halli dan jitlob". Thegġiġa oħra magħmula bil-qalb biex l-insara jdurulejn il-Mulej fit-talb, f'kull mument, kemm fin-niket kif ukoll fil-ferħ. B'mod partikulari huma msejtna biex idurulejn il-Mulej fil-mument iebes tal-mard: "Hemm xi hadd

marid fostkom? Halli dan isejjaħ il-presbiteri tal-Knisja, biex dawn jitolbu għalih u jidilkuh biż-żejt f'isem il-Mulej; it-talba tal-fidi ssalva lill-marid, u l-Mulej iqajjmu; u jekk ikun għamel xi dnuw, jinħafrulu".

XVI Ġak 5, 16-18:

"Stqarru wieħed lill-ieħor in-nuqqasijiet tagħkom u itolbu għal xulxin". In-nisrani jibqa' mhegġeġ biex jitlob f'kull mument. Huwa mhegġeġ jidħol fit-talb anke għal ħuh li jkun naqas. Bħala eżempju għandna lill-Elja li daħal bit-talb għall-poplu tiegħu. "It-talba tal-bniedem ġust magħmula bil-herqa għandha qawwa kbira".

XVII Ġak 5, 19-20:

"Huti, jekk xi hadd minnkom jitbiegħed mis-sewwa". L-aħħar thegġiġa. In-nisrani huwa mhegġeġ mhux biss jitlob għal min jonqos jew għal min jidneb. Għandu wkoll iwassal għall-konverżjoni 'l min jidneb: "Jekk xi hadd minnkom jitbiegħed mis-sewwa u xi haddieħor iġibu lura, dan għandu jkun jaf li min iressaq lura mit-triq il-ħażina 'l xi midneb, jehles ruħu mill-mewt u jostor kotra ta' dnuw".

Meta wieħed iżomm quddiem għajnejh dan il-kuntest kollu, wieħed jiffhem aktar għaliex il-kitba ta' Ġakbu sejjaħnilha kitba fi spirtu tat-tradizzjoni Sapjenzjali ta' l-Antik Testament. Hija kitba, kliem ta' thegġiġ, li tqanqal in-nisrani jfittex l-għerf veru tal-ħajja, l-għerf li jiġi mill-fidi f'Ġesù Kristu u tidher kontinwament fi kwalunkwe espressjoni jew għemil ta' mħabba, kemm fil-persuna nnifisha u kemm fir-relazzjonijiet ma' l-oħrajn.

P. Gabriele M. Allegra OFM

Appostlu tal-Kelma fiċ-Ċina



P. Gabriele M. Allegra OFM twieled nhar is-26 ta' Jannar 1907 f'San Giovanni La Punta, Catania. Il-ġenituri tiegħu kienu Rosario Allegra u Giovanna Guglielmino. Kien l-ewwel wild minn tmienja, erba' subien u erbat ibniet. Gie mgħammed nhar il-5 ta' Jannar 1908 u ġie mogħti l-isem ta' Giovanni u Stefano.

Il-ġenituri tiegħu kienu foqra imma reliġjużi hafna. Missieru kien bidwi u ommu kienet mara tad-dar. Minkejja li ma kellhiex hafna skola kienet taqra hafna ħajjiel tal-qaddisin u kienet tisma' tajjeb il-Kelma ta' Alla. Kienet omm eżemplari fit-trobbija ta' wliedha.

Giovanni, minn ċkunitu, wera li kellu intelliġenza u memorja mhux komuni, imħabba għall-istudju li kienet tispikka fost il-kontemporanji tiegħu.

Kien tifel mimli ħajja, ferħan u dejjem bit-fbissima fuq fomm. Kien ħabib ta' kulhadd, l-ewwel fil-klassi u l-ewwel fost l-abbatini tal-Knisja Parrokkjali.

Fl-14 ta' Diċembru 1918 huwa daħal fil-Kulleġġ Serafiku ta' San Biagio f'Acireale u baqa' hemm għal ħames snin. Bil-mod kif kien iġib ruħu kien jespri mi ferħ intern u l-intelliġenza u l-imħabba għall-istudju għamlu li kien jibbrilla fost sħabu.

Fit-13 ta' Ottubru 1923 għamel il-Vestizzjoni fl-Ordni Frangiskan u beda s-sena tan-Novizzjat tiegħu fil-Kunvent ta' San Vito, f'Bronte. Fil-Vestizzjoni ngħata l-isem ta' Fra Gabriele Maria. Waqt in-novizzjat tħarreg fil-qdusija, fid-devozzjoni lejn il-Madonna u lejn San Frangisk.

Nhar id-19 ta' Ottubru 1924 għamel l-ewwel Professjoni Semplici tiegħu. Intbagħat Acireale biex ikompli l-istudji umanistiċi u filosofiċi tiegħu.

Waqt li kien qed jistudja f'Acireale kien ukoll iġħallem il-Frañċiż u jissupplixxi l-għalliema tal-Latin u tal-Grieg.

Fl-1926 talab lill-Kummissarju Provincjali ta' Sqallija, Fra Innocenzo Albanese, li jkun mibgħut Ruma, fil-Kulleġġ ta' Sant'Antnin, biex ikun jista' jhejji ruħu għall-ħajja missjunarja. It-talba tiegħu ġiet milqugħa u wasal Ruma fl-14 ta' Settembru 1926.

B'hekk seta' jibda l-Kors tat-Teoloġija. Huwa dejjem kien jiftakar b'nostalgja fis-snin li kien għadda Ruma

jhejji ruħu għas-sacerdozju. Kien iqishom bħala l-isbaħ snin u s-snin l-aktar decisivi tal-ħajja tiegħu. Għaraf li s-superjuri, il-professuri u sħabu kollha kellhom influwenza pożittiva fuq il-formazzjoni spiritwali u ntellettwali tiegħu. Kulhadd kien iġibu għad-devozzjoni tiegħu, għall-entuzżjażmu missjunarju li kellu, għall-mod ferħan u mimli mħabba li bihom kien iġħix il-ħajja tiegħu.

Irridu niftakru li kienu diversi l-esperjenzi li mes-sewlu qalbu f'dan iż-żmien: il-kuntatt li kellu ma P. Cipriano Silvesti, ex-missjunarju fiċ-Ċina u direttur tar-rivista 'Le Missioni Francescane'; l-atmosfera missjunarja fil-Kulleġġ wara l-Ittra Enciklika tal-Ministru Ġeneral P. Bernardino Kumpier fuq il-ħidma missjunarja; l-Ittra Pontifiċja ta' Piju XI fl-okkażjoni tas-sitt centinarju mill-mewt tal-Beatu Giovanni da Montecorvino (1328-1928), l-ewwel Arċisqof ta' Kambalek (Peking); dan kollu mess il-qalb ta' Fra Gabriele u mtela' bix-xewqa li jmur jaħdem fiċ-Ċina u hemmhekk jaqleb il-Bibbja għaċ-Ċiniż. Dan speċjalment meta sar jaf minn P. Giambattista Kao, li traduzzjoni Kattolika sħiħa tal-Bibbja biċ-Ċiniż kienet għadha ma saritx.

Sadanittant fil-25 ta' Lulju 1929 huwa għamel il-Professjoni Solenni u fl-20 ta' Lulju 1930 ġie ordnat saċer-

dot. Fid-9 ta' Awissu 1930 huwa nizel Sqallija biex jara l-ġenituri tiegħu. Fil-15 ta' Awissu ta' l-istess sena mar jitlob fis-Santwarju ċkejken ta' Santa Maria della Ravanusa, f'San Giovanni La Puntà, u hemmhekk għamel wegħda mal-Madonna li jaqleb il-Bibbja għaċ-Ċiniz.

Inkiteb għall-ħames sena ta' studji f'Sant'Antnin, Ruma, studji li kellhom jikkonċentraw fuq il-Missjoloġija. Imma b'ordni tal-Ministru Ġeneral kellu jissospendi dawn l-istudji biex jif-frekwenta l-istudji fl-Iskrittura. L-iskop kien li jithejja biex iġħallem fis-Seminarju reġjonali ta' Hankow, fiċ-Ċina.

F'April tas-sena 1931 kellu jissospendi dan il-kors għaliex kien irċieva ordni li jmur iċ-Ċina biex hemmhekk imexxi s-Seminarju Minuri ta' Heng Yang, fil-Provincja ta' Hunan. Peress li kellu jitlaq mill-ewwel, lanqas ċans jinzel Sqallija jzur il-ġenituri tiegħu ma kellu. F'Ruma seta' biss isellem lil żewġ ħutu Sorijiet Franġiskani Missjunarji ta' Marija, Swor Agata u Swor Paola. Fil-fatt, fil-31 ta' Mejju 1931 telaq għaċ-Ċina minn Brindisi, flimkien ma P. Marcellino Salamone, il-kumpann mis-sjunarju tiegħu.

Il-vjaġġ bil-baħar kien twil. Waslu Shangai fit-3 ta' Lulju. Komplex il-vjaġġ u waslu Hankow, Changsha u aktar tard, fl-20 ta' Lulju, f'Heng Yang. Kien nhar l-ewwel anniversarju mill-ordinazzjoni saċerdotali tiegħu.

Malajr beda jistudja l-ilsien Ċiniz ma' tliet għallie-ma: l-għalliem Tzuei, il-Professor Cheng u l-Professor Chiang. Għal ħames sigħat kuljum kien

jistudja ċ-Ċiniz u s-Sinoloġija (storja, ġografija eċċ) u għal tliet sigħat kien jistudja l-Iskrittura (grieg, ebrajk, eżegesi). Il-ħin li kien jifdallu kien iħarreġ il-ħajja spiritwali: talb, ufficċju divin, qari spiritwali eċċ.

Studja b'tant interess li wara xi erba' xhur fiċ-Ċina kien diġà qed jeżerċita l-ministeru saċerdotali tiegħu fost il-poplu. Kien iqarar, iġħammed u saħansitra iġħallem il-katekiżmu u jip-priedka biċ-Ċiniz.

Lejn l-aħħar tas-sena 1932 ġie nominat Rettur tas-Seminarju Minuri ta' Heng Yang. Minbarra l-programm intensiv tiegħu ta' studju, issa kellu jagħmilha wkoll ta' Rettur, iġħix fost is-seminaristi tiegħu u jħobbhom bil-ħajja tiegħu. Kien iġħinhom fil-bżonnijiet kollha tagħhom, isostnihom fid-diffikultajiet tagħhom u jieħu ħsieb il-formazzjoni spiritwali tagħhom.

Is-sigħat ħielsa ta' filgħodu u ta' filgħaxija kien jiddedikahom għall-istudju ta' l-Iskrittura. Fis-sajf tas-sena 1933 mar Changsha, biex jikkonsulta ruħu u jsir jaf il-'Hunan Bible Institute', ix-xogħolijiet bibliċi li kienu saru hemmhekk, u l-produzzjonijiet letterarji u bibliċi tal-Protestanti. Ir-rizultat ta' dawn l-istudji kien artiklu li hu kiteb fl-1934, fil-'Collectanea Commissionis Synodalis' f'Peking, artiklu li bħala titlu kellu 'De quibusdam Christi vitis silice a protestantibus exaratis'.

Wara li ġabar il-kotba li huwa qies bħala essenzjali, beda t-traduzzjoni tal-Bibbja fiċ-Ċiniz nhar il-11 ta' April 1935, Festa tad-Duluri. Kien xogħol li kellu jtul għal għaxar snin, sakemm

waħdu temmu fil-21 ta' Novembru 1944 f'Peking.

Il-mawra ta' P. Allegra f'Peking fis-sajf tal-1935 kienet mawra provvidenzjali. Mar hemmhekk wara li ġie mistieden minn Mons. Mario Zanin. Hemmhekk żar il-biblioteca ta' l-Università ta' Fu-Jen, fejn sab il-manuskritt ta' P. de Poirot SJ, li mat-tmiem tas-sena 1770 u fil-bidu tas-snin 1800 kien ittra-duċa kważi l-Antik Testament kollu fiċ-Ċiniz mill-verżjoni Latina, il-Vulgata. Bl-għajnu-na ta' P. Theo SVD, fotografu, għamel kopja. Sfortunatament din il-kopja ġiet meqruda mill-Ġappuniżi waqt l-invażjoni tas-sena 1944.

Bil-ħidma ta' Mons Alfredo Bruniera, mid-Delegazzjoni Appostolika, irnexxieli jkseb ukoll minn Londra t-traskrizzjoni ta l-'Sloane Manuscript': din kienet traduzzjoni Ċiniza tat-Testment il-Ġdid, magħmula minn P. Basset MEP, fis-seklu XVII.

F'Ġunju tas-sena 1936 P. Allegra ġie nominat biex ikun Superjur Regolari. Malli rċieva n-nomina kiteb lura lill-Ġeneral P. Leonardo Bello OFM u għarrfu li ma xtaqx jaċċetta; tali ufficċju ma kienx ser iħallilu ħin biex jid-dedika għall-Iskrittura. Il-Ministru Ġeneral fehem il-pożizzjoni ta' P. Allegra u rtira n-nomina.

Ittraduċa l-poema klas-sika Ċiniza 'Li Sao' tal-poeta Chu Yung tas-seklu III qabel Kristu; dan huwa wieħed mill-awturi Ċinzi l-aktar diffiċli. Imma ried jagħmel traduzzjoni biex iħarreġ lilu nnifsu fil-lingwa Ċiniza.

P. Allegra baqa' jaħdem kull ħin u kull moment li kien ħieles mid-dmrijet tiegħu bħala Rettur tas-Seminarju.

Baqar jitraduċi anke waqt il-bumbardamenti tal-Ġappunizi waqt il-gwerra li kienet faqqgħet fis-7 ta' Lulju 1937. Dan ix-xogħol kollu bla waqfien kellu effett fuq saħħet P. Allegra. Bada jbat i bin-nevrastenia u b'ugiegh kbir f'rasu. B'ordni tat-tabib kellu jmur lura l-Italja. Halla Heng Yang nhar it-12 ta' April 1939. Mar Shangai u minn hemmhekk, fl-aħħar ta' Meiju reġa' lura l-Italja.

Fis-6 ta' Ottubru 1939 huwa ltaqa' ma' P. Agostino Gemelli OFM li stiednu jgħallm fl-Università Kattolika. Imma huwa kompli bl-istudji tiegħu u attenda għal diversi korsijiet fl-Istitut Bibliku, korsijiet fuq is-sintassi ebrajka, il-lingwa sirjana, l-elleniżmu u t-Teologija tal-Ġdid Testament. Nhar is-6 ta' April 1940 ġie mogħti t-titlu ta' Lettur ġenerali ta' l-Iskrittura Mqaddsa.

Wara dan mar lejn l-Art Imqaddsa. Malli wasal lura Ruma, fl-1 ta' Novembru 1940 rċieva mill-Ministru Ġeneral l-inkarigu li jkun Prefett tad-Dixxiplina fil-Kulleġġ ta' Sant'Antnin, f'Ruma. Imma ftit ġimgħat wara, il-Ministru Ġeneral reġa' bagħatu ċ-Ċina.


Telaq fl-20 ta' Diċembru 1940, bl-ajru, dirett lejn Peking via Lisbona, l-Istati Uniti u l-Ġappun. F'Lisbona kellu jieqaf għal madwar xahrejn. Huwa u għaddej mill-Ġappun, f'Kobe, iltaqa' għall-ewwel darba mal-famuz P. Teilhard de Chardin.

Malli wasal Peking ġie nominat Kappillan ta' l-Ambaxxata Taljana u mar iġħix qrib il-Knisja ta' l-Immakulata li kienet parti mill-Ambaxxata.

Kien Mons. Zanin li heġġu jerġa' jaqbad l-istudji.

Hadem biex jipperfezzjona ċ-Ċinizz tiegħu u kompli traduzzjoni ta' l-Antik Testament li kien beda f'Heng Yang. F'Peking temm it-traduzzjoni tal-Kotba Storiċi, kompli u temm il-Kotba Sapjenzjali u dawk Profetiċi.

Fl-istess hin huwa ddedika ruħu b'zelo appostoliku kbir għall-qrar, għall-predikazzjoni u għaž-żjarat lill-morda. Id-Delegat tal-Ġeneral, P. Alfonso Schnunenberg OFM, għazlu wkoll bħala Kunsillier tiegħu.



Wara l-armistizzju ta' l-Italja mal-Forzi Alleati (8 ta' Settembru 1943), ġew applikati miżuri ripressivi kontra ċ-ċittadini Taljani fiċ-Ċina min-naħa tal-Ġappunizi. F'dak il-mument P. Gabriele kien Taiyuanfu jip-priedka lir-religjużi hutu. Il-Ġappunizi okkupaw is-sede ċentrali tal-missjoni u žammew ġewwa l-Patrijiet Taljani kollha għal ħmistax-il ġurnata.

F'dan il-perijodu qasir, il-kmandant tal-kamp tah il-permess jibqa' juża l-Bibbja

Ebrajka u d-dizzjunarju. B'hekk seta' jitraduċi l-Ktieb kollu ta' Ester.

Wara ħmistax-il ġurnata ġie ordnat imur lura Peking flimkien ma' P. Norberto Oeraċċini u P. Testa tal-PIME. Kellu jkun għad-dispożizzjoni tal-Konslu Ġappunizz, li laqgħu tajjeb għaliex kellu stima kbira lejn P. Allegra.

Wara li fil-21 ta' Novembru 1944 huwa temm l-ewwel stesura tat-traduzzjoni ta' l-Antik Testament, u ħaseb biex iwaqqaf ċentru jew Studju Bibliku. Ried iġhaqqad flimkien grupp ta' religjużi hutu flimkien, speċjalisti fix-xjenzi bibliċi u fil-lingwa Ċiniza, li kellhom jikkollaboraw flimkien biex joħorgu revizzjoni sħiħa tat-traduzzjoni tal-Bibbja li hu kien għamel waħdu.

Wara li rċieva l-kunsens tad-Delegat tal-Ġeneral, P. Gabriele hadem biex iwettaq il-proġett tiegħu: sab erba' Frangiskani li kienu għadhom žgħar, tlieta minnhom llawrejati fil-letteratura Ċiniza: P. Antonio Lee, P. Solano Ly u P. Ludovico Liu; ieħor, llawrejat fid-Dommatika, P. Bernardino Ly.

B'dan il-grupp ċekken huwa waqqaf l-Istudju Bibliku. Nhar it-2 ta' Awissu 1945 ġie inawgurat ufficċjalment l-Istudju Bibliku. Preżenti kien hemm id-Delegat tal-Ġeneral, P. Alfonso Schnunenberg OFM u P. Fortunato Bungarten, superjur tad-Domus Franciscana. L-ewwel sede ta' l-Istitut Bibliku kienet qrib l-Università ta' Fu-jen.

P. Allegra hejja program għall-Istudju Bibliku: filgħodu huwa kien iġhallem lill-kollaboraturi tiegħu l-Ebrajka, il-Grieg u l-Eżegesi. Wara nofsinhar imbagħad

kienu jaħdmu fuq ix-xogħol letterarju tal-verżjoni tat-traduzzjoni li huwa kien diġà għamel. Nhar il-15 ta' Settembru 1946 ġew ippubblikati s-Salmi mis-Sede I-ġdida ta' l-Istudju Bibliku f'Ly Kwang Kiao; sena wara, fl-4 ta' Ottubru 1947 ġew ippubblikati l-Kotba Sapjenzjali tal-Bibbja; nhar l-4 ta' Ottubru 1948 ġie ppubblikat il-Pentatewku.

Dan kollu sar minkejja ħafna diffikultajiet. Problema kbira kienet in-nuqqas ta' fondi għall-pubblikazzjoni tal-Bibbja biċ-Ċiniż. P. Gabriele talab l-għajnujna ta' l-Isqfijiet Frangiskani taċ-Ċina. U kol-

lha għenuh, fosthom Mons. Luigi Capozzi OFM, Vigarju Appostoliku ta' Taiyanfu, li ndaħal kemm-il darba biex isalva s-sitwazzjoni finanzjarja.

Sadattant it-truppi komunisti bdew jawnanzaw b'suċċess fit-tramuntana taċ-Ċina. Kien għalhekk li ġie deċiż li l-Istudju Bibliku jiġi meħud Hong Kong. Nhar il-15 ta' Awissu 1948 l-ewwel grupp ċkejken ta' kollaboraturi ta' l-Istudju telqu minn Peking. Nhar l-4 ta' Ottubru ġie ppubblikat it-tielet volum ta' l-Antik Testament, il-Pentatewku. Ġurnata wara anke P. Allegra telaq għal Hong Kong. Wasal hemm

fit-22 ta' Ottubru.

Malli wasal Hong Kong, l-ewwel xogħol kien li jorganizza l-Istudju Bibliku fid-dar ċkejna tal-Prokura Frangiskana li kien hemm fi Triq Waterloo. L-ewwel kollaboraturi kien diġà waslu. F'Novembru wasal minn Peking P. Marco Chen. Għall-aħħar ta' l-istess xahar ingħaqad magħhom ukoll P. Tarcisio Benvegnù, mill-Provinċja ta' Bologna. Il-membri ta' l-Istudju Bibliku issa kienu sebgħa.

Is-sede kienet żgħira ħafna għall-istudju tal-Iskrittura. Spazju ffit kien hemm, anke għaliex ħafna missjunarji mkeċċija miċ-Ċina komunisti bdew ġejjin Hong Kong.

P. Gabriele allura beda jfittex sede ġdida, ikbar u tajba għall-iskop ta' l-Istudju Bibliku. Mar Ruma fl-10 ta' Settembru tal-1949 biex jiġbor il-fondi neċessarji għas-sede l-ġdida.

F'Ruma huwa talab l-għajnu lill-Kongregazzjoni ta' Propaganda Fide. Fit-30 ta' Settembru ġie milqugħ f'udjenza privata mill-Papa Piju XII. P. Allegra pprezentatu pro-memoria rigward il-bidu, l-attività u l-programm ta' l-Istudju Bibliku; talbu wkoll l-għajnu neċessarja biex jixtri sede ġdida u tajba għax-xogħol ta' traduzzjoni ta' l-Iskrittura.

Filwaqt li stenna r-risposta tal-Papa, P. Allegra kellu ċ-ċans jinżel Sqallija. Malli wasal Ruma huwa rċieva l-għajnu neċessarja għall-Istudju Bibliku l-ġdid f'Hong Kong. Nhar is-26 ta' Ottubru huwa reġa' telaq għal Hong Kong.

Hemmhekk xtara dar fi Triq Kennedy u fl-20 ta' Mejju l-kollaboraturi kollha



tiegħu ngabru hemm. Fil-fatt, nhar is-16 ta' Ġunju 1950, P. Alfonso Schnunsenberg OFM bierek id-dar il-ġdida u l-għada, l-Isqof ta' Hong Kong, Enrico Valtorta, bierek il-Kappella u kkonsagra l-artal.

lx-xogħol reġa' qabad ġmielu fis-sede l-ġdida. Nhar it-8 ta' Novembru ta' l-istess sena ġie ppubblikat it-tieni volum tal-Kotba Storici. Is-sena ta' wara ħareġ għall-istampa l-ewwel ktieb tal-Profeti; fl-aħħar ta' dik is-sena ħareġ ukoll il-volum tal-Kotba tal-Profeti Ġeremija u Eżekjel.

Bejn is-snin 1950-52 P. Allegra għex perijodu ntens ta' attività. Kien Prefett ta' l-Istudju Bibliku u kunsillier tad-Delegat tal-Ġeneral, P. Schnunsenberg. Dan, fuq talba tiegħu stess, neħħieh mill-inkarigu ta' superjur tal-komunità u floku qiegħed lil P. Dunstan Put OFM, mill-Belġju. Fl-istess xahar huwa rċieva l-inkarigu mill-inter-nunzju Mons Antonio Reberi, biex jagħmel stesura ta' l-Ittra Pontifiċja 'Cupimus Imprimis'.

Nhar il-25 ta' Marzu 1954, l-Isqof ta' Hong Kong, Mons. Lorenzo Bianchi, ta l-Imprimatur għall-pubblikazzjoni ta' l-aħħar volum ta' l-Antik Testament: il-Ktieb tal-Profeta Danjel u l-Profeti ż-żgħar.

Wara tant xogħol, P. Allegra rċieva l-permess li jjeħu lill-kollaboraturi tiegħu l-Italja u l-Art Imqaddsa. Magħhom żar Napli, Pompei u Ruma. F'Ottubru niżel Sqallija biex jara lil qrabatu u mbagħad mar Ġerusalem.

F'Ġerusalem, f'Novembru tas-sena 1954, huwa ppriedka lir-relġijuzi. Għallem kors fuq it-Teologija Biblika fil-Vanġelu ta' San Ġwann. Fl-20 ta' Ġunju ta' l-1955 reġa' mar l-Italja, filwa-

qt li l-kollaboraturi tiegħu reġgħu lura Hong Kong.

Wara vjaġġ fi Spanja waqaf Lourdes u reġa' lura Ruma. Hemmhekk irċieva minghand il-Ġeneral, P. Agostino Sepinski OFM, il-lawrja Honoris Causa fit-Teologija. Peress li kellu jibqa' xahar jistenna, hu ħa l-okkażjoni biex jinżel Sqallija u jiċċelebra l-25 sena ta' l-ordinazzjoni saċerdotali tiegħu f'San Giovanni La Punta. Bejn il-5 u t-12 ta' Ottubru ppriedka rtir lill-Frangiskani tal-Provinċja tiegħu, fil-Kunvent ta' Santa Marija ta' Ġesù, f'Palermo.

Huwa u jistenna li jirċievi l-lawrja żar xi kunventi fil-Marche u s-Santwarju ta' Loreto. Fl-aħħar, nhar it-18 ta' Novembru 1955, fl-Awla tal-Pontificio Ateneo Antonianum, ġie mogħti l-lawrja Honoris Causa.

Fiit qabel ma ħalla l-Italja, nhar il-21 ta' Novembru, iltaqa' mas-saċerdot Don Luigi Sturzo, soċjologu magħruf u fundatur tal-Partit Popolari tal-Kattoliċi fl-Italja. P. Allegra wera lil Don Luigi l-ħsieb tiegħu li jwaqqaf Studju Soċjologiku fil-Lvant Imbiegħed.

Wara li rritorna Hong Kong, P. Allegra u l-kollaboraturi tiegħu bdew jaħdmu biex jittraduċu l-Ġdid Testament. Fil-Harifa tal-1957 harġu għall-istampa l-erba' Vanġeli; f'Diċembru tal-1959, il-Ktieb ta' l-Atti ta' l-Appostli u l-Ittri ta' San Pawl; f'Awissu tal-1961, l-Ittri Kattoliċi u l-Apokalissi.

Sadattant P. Allegra baqa' jaħdem biex iwaqqaf Studju Soċjologiku. L-Ordni Frangiskan kien aċċetta l-ideja tal-proġett wara talba ta' P. Allegra u tal-Kongregazzjoni ta'



Propaganda Fide. Wara t-twaqqif ta' dan l-Istudju, id-Delegat tal-Ġeneral, P. Ralh Reilly OFM, talab lill-istess P. Allegra biex ikun hu li jmexxi dan l-Istudju Soċjologiku.

P. Allegra, sadattant, kien ġie mistieden jjeħu sehem fil-Kungress Ewkaristiku f'Munich. Huwa u ġej lura waqaf Ruma, fejn il-Ministru Ġeneral ikkomunikalu li kellu jkun hu li jmexxi l-Istudju Soċjologiku l-ġdid f'Singapore. P. Allegra baqa' perpless għal din id-deċizzjoni, imma obda.

F'dan iż-żmien li kien Ruma, fit-3 ta' Novembru 1960, huwa iltaqa' mal-Papa Gwanni XXIII, waqt udjenza privata. Lill-Papa offrielu kopja ta' l-edizzjoni popolari



tal-Vangeli biċ-Ċiniz. Reġa' lura Hong Kong, b'waqfa fil-Kajr u f'Ġerusalem.

Peress li kien jaf li ser jit-trasferixxi ruħu f'Singapore, huwa ħadem qatigh fuq it-traduzzjoni tal-Ġdid Testament.

F'Marzu tal-1961 huwa mar Singapore. Nhar l-14 ta' Lulju huwa ħadem programm ta' azzjoni għall-Istudju Soċjologiku: il-kompi-lazzjoni ta' manwal ta' Etika Soċjali, adattat għall-mentali-tà ċiniża; traduzzjoni tal-Enċikliċi Soċjali tal-Papiet, b'noti ta' introduzzjoni; artikli ta' karattru soċjali għall-istampa kattolika ċiniza.

Beda x-xogħol fuq il-Biblijoteka li f'qasir żmien kellha ħmistax-il elf ktieb. Ix-xogħol ta' l-Istudju Soċjologiku, matul ħmistax-il sena (1961-1974) deher fil-pubblikazzjoni ta' hames volumi bid-Dokumenti Pontifiċji ta' karattru soċjali; il-kummentarju ta' l-Enċikliċi Pacem in Terris, Mater et Magistra, Populorum Progressio; il-publikazzjoni ta' xi trattati fuq il-familja u daqs għoxrin ktejjeb ta'

natura etika-soċjali.

Il-perijodu f'Singapore (1961-1963) kien għal P. Allegra perijodu qawwi ta' xogħol; dan meta wieħed jiftakar li kellu jmessi wkoll l-Istudju Bibliku ta' Hong Kong. F'dan il-perijodu huwa kiteb żewg trattati mportanti ta' natura soċjologika: 'De doctrina sociali christiana' u 'Tractatus de Ecclesia et de Statu'.

Peress li ma setax ikompli jmessi ż-żewg Studji kontemporanjament, il-Ministru ġeneral neħhielu r-responsabilità ta' l-Istudju Soċjologiku u b'hekk P. Allegra seta' jirritorna Hong Kong.

Meta wasal fl-1963, huwa hejja l-kriterji biex issir revizzjoni tal-Bibbja Ċiniza.

Fis-sena 1964 P. Allegra kellu kuntatti frekwenti mal-Protestanti. Fit-23 ta' Jannar huwa ħa sehem, għall-ewwel darba, fil-ġimgħa ta' talb għall-Għaqda ta' l-Insara fil-Kattidral Anglikan ta' Hong Kong. Nhar is-26 ta' Mejju ppriedka rtir lis-seminaristi Anglikani. Nhar l-4 ta' Lulju, filwaqt li kien

rikoverat l-isptar, irċieva żjara mir-Rev. Lewis, direttur ta' l-Assoċjazzjoni Biblika ta' New York; u dan biex flimkien jaħdmu għall-pubblikazzjoni tal-Ġdid Testament għall-ghomja, bil-verżjoni Ċiniza ta' l-Istudju Bibliku.


Bejn is-27 u d-29 ta' Jannar tas-sena 1965 giet organizzata Konferenza Biblika Interkonfessjonali f'Kowloon; għal din il-konferenza ħa sehem P. Allegra flimkien ma xi kollaboraturi tiegħu. Mill-20 sat-22 ta' April ta' l-istess sena, huwa organizza wirja biblika f'Hong Kong flimkien mal-Bible Societies tal-Protestanti. Għal nofs Lulju 1966 huwa pparteciċa f'Kungress Interkonfessjonali li sar f'Tokyo, fil-Ġappun.

Fl-istess sena huwa ħa sehem fil-Kungress Skotistiku Internazzjonali f'Oxford; hemmhekk huwa tkellem fuq 'Il-Primat ta' Kristu f'San Pawl u fi Skotu fid-djalogu ma' P. Teilhard de Chardin'. Minn Oxford għadda Munich, Ruma, Sqallija u Ġerusalem.

Matul is-sena 1967 kien impenjat fir-revizjoni tal-Bibbja Ċiniza biex setgħet tiġi ppubblikata f'volum wieħed.

Fix-xhur ta' Mejju u Settembru 1967 kien imur spiss Macau biex jippriedka u fl-istess ħin ikompli jaħdem fuq ir-revizjoni tal-Bibbja. Dan ix-xogħol wasal ukoll biex jagħti l-frott. Nhar il-25 ta' Diċembru 1968 ħarġu l-ewwel kopji tal-Bibbja Ċiniza f'volum wieħed; kien għalhekk li din il-Bibbja ssejthet 'tal-Milied' jew 'il-Bibbja ta' Betlem'.

*(ikompli f'paġna 352)
(ikompli minn paġna 340)*



San Frangisk u s-Sultan

*Il-bidu tal-prezenza Frangiskana fl-Orjent
Jikteb P. Noel Muscat ofm*

Frangiskani fl-Art Imqaddsa

Il-bidu tal-preżenza Frangiskana fl-Orient (1)

Il-kronaki li nkitbu barra mill-Ordni Frangiskan fis-seklu XIII huma l-aktar għajjn tajba biex nifhemu b'mod ċar biżżejjed dak li seħħ matul il-vjaġġ missjunarju li San Frangisk għamel fl-Orient bejn Gunju 1219 u Frar 1220. L-aktar għajjn awtorevoli hi dik ta' Jacques de Vitry, kontemporanju ta' Frangisku. Imwieled f'Vitry-sur-Seine, sar kappillan ta' Argenteuil, qrib Parigi, u mbagħad kanonku f'Oignies, fid-djoċesi ta' Namur. Kien kunsillier spiritwali ta' Marie d'Oignies, u ħa ħsieb il-moviment tal-Beguins fil-Belġju. Fl-1216 mar Perugia, fejn kien għadu kemm miet il-Papa Innoċenz III fis-16 ta' Lulju, u hemmhekk ġie kkonsagrat isqof ta' Akri, fl-Art Imqaddsa, mill-Papa Onorju III. Kien f'Perugia li Jacques de Vitry ġie f'kuntatt ma' dawk li jsejjah "irġiel u nisa, għonja u sekulari, li ħallew kollox għal Kristu u ħarbu mid-dinja, u li jismhom Patrijiet Minuri". Dan hu l-ewwel riferiment għall-għamla ta' ħajja apostolika tal-Minuri mogħti minn persunaġġ li mhux membru ta' l-Ordni, u li allura għandu l-valur li hu 'l fuq minn kull polemika fil-famuża kwestjoni ta' l-għejjun medjevali Frangiskani. Ir-riferiment insibuh f'ittra li Jacques de Vitry kiteb f'Genova fl-1216, qabel ma salpa lejn Akri.

Il-kuntatt ma' Frangisku u ma' l-aħwa tiegħu issaħħaħ matul il-perjodu pjuttost qasir li fih il-Faqjar kien jinsab fl-Eġittu. Jacques de Vitry kien diġà hemm, wara li mar jakkumpanja l-ħames kruċjata f'Damietta f'Mejju 1218. F'ittra li kiteb f'Damietta fl-1220, kif ukoll fl-istorja tiegħu, imsejha *Historia Occidentalis*, hu jagħtina rakkont awtorevoli ta' l-inizjattiva unika u kuraġġuza ta' Frangisku li minn jeddu jgħaddi għand l-"infidili" Misilmin, u jibda tradizzjoni ta' djalogu bejn ir-religjonijiet li kien għal kollox evanġeliku u li qatt ma ġie nieqes matul tmien sekli ta' storja ta' l-Ordni Frangiskan. Sejrin nip-pruvaw insegwu l-fil tad-diskors ta' Jacques de Vitry, bl-għajjnuna ta' xhieda

oħrajn u kronaki tas-seklu XIII, li nsibuhom miktubin barra mill-ambitu Frangiskan, kif ukoll bl-għajjnuna ta' fonti dokumentati li ġejjin mill-Ordni Frangiskan. Se nsegwu l-parir awtorevoli ta' Kajetan Esser OFM, li jippreferi qabel xejn janalizza l-għejjun li twieldu barra mill-kontroversji tal-fraternità Frangiskana tal-bidu u dawk ta' l-ewwel ġenerazzjonijiet ta' patrijiet wara l-mewt ta' San Frangisk. Fost dawn l-għejjun irridu nqisu li għandhom importanza primarja dawk li ġejjin mix-xhieda li ma kienux membri ta' l-Ordni, u mbagħad, dawk li ġejjin minn dawk ix-xhieda li raw b'għajnejhom lil San Frangisk u għexu miegħu.

Frangisku u s-Sultan skond ir-rakkont ta' Jacques de Vitry u l-kronisti tal-ħames kruċjata

Vitry hu l-aktar xhud qadim u kredibbli rigward dak li ġara matul il-ħames kruċjata, u rigward dak li miegħu kellu x'jaqsam San Frangisk. Hu kiteb ittra minn Damietta fl-1220, meta Frangisku kien għadu fil-kamp tal-kruċjati. L-ittra inkitbet wara li l-eżerċtu kruċjat rebah il-belt ta' Damietta fil-5 ta' Novembru 1219, wara li n-nies tal-belt kienu nqerdu minn pesta terribbli. Wara li jitkellem mir-rebħa tal-belt u mill-ingress solenni tal-kardinal legat Pelagio fit-2 ta' Frar 1220, Jacques de Vitry ikompli jitkellem dwar Frangisku u l-patrijiet tiegħu:

«L-imghallem ta' dawn l-aħwa, jġigfieri l-fundatur ta' dan l-Ordni, li ġie għand l-eżerċtu tagħna, imqabba mill-ħeġġa tal-fidi, ma kellux biża li jmur f'nofs l-eżerċtu ta' l-għedewwa tagħna, u għal diversi granet ippriedka lis-Saraċini l-kelma ta' Alla, imma mingħajr ħafna frott. Imma s-Sultan ta' l-Eġittu, fil-moħbi, talbu biex jitlob għalih lill-Mulej biex, bl-ispirazzjoni divina, jkun jista' jzomm sħiħ ma' dik ir-religjon li l-aktar toġġob lil Alla».

Riferiment ieħor, din id-darba aktar dettaljat, dwar il-laqgħa ta' Franġisku mas-Sultan ta' l-Eġittu, jingħata mill-istess Vitry fl-*Historia Occidentalis*, fil-kapitlu 32, bit-titlu "Dwar l-Ordni u l-predikazzjoni tal-Patrijiet Minuri".

L-isqof ta' Akri jtkellem dwar l-Ordni Franġiskan bħala r-raba' istituzzjoni reliġjuża wara dawk ta' l-eremiti, monaċi u kanonċi regolari, u jsejjaflu "ir-reliġjon tal-veri foqra tal-Kurċifiss u l-ordni tal-predikaturi, li aħna nafuhom bħala Patrijiet Minuri". Jurina l-fedeltà ta' dan il-moviment lejn l-Evangjelju, l-istruttura ta' l-Ordni li jingabar fil-kapitli, u mbagħad jtkellem mir-rispett li l-aħwa jgawdu mhux biss mill-Insara, imma saħansitra mis-"Saraċini u mill-bnedmin l-oħrajn li għadhom imkebbin fid-dlam tan-nuqqas ta' fidi". Vitry jkompli jishaq dwar il-pożizzjoni tiegħu bħala xhud li ra lil Franġisku meta dan kien jinsab fl-Orient:

«Aħna stajna naraw lil dak li hu meqjus bħala l-ewwel fundatur u l-imghallem ta' dan l-Ordni, li lilu jobdu l-oħrajn kollha bħala superjur ġenerali tagħhom. Hu raġel sempliċi u illitterat, imma għażiż għal Alla u għall-bnedmin, li jismu frate Francino. Hu kien mimli b'tant heġġa ta' mħabba u fervur ta' l-ispirtu li, meta wasal fl-eżerċtu kristjan, li kien akkompat quddiem Damietta, fl-art ta' l-Eġittu, ried imur, mimli kuragg u armat biss bit-tarka tal-fidi, fl-akkompament tas-Sultan ta' l-Eġittu. Lis-Saraċini li qabduh priġunier matul il-vjaġġ, beda jtennilhom: "Jiena kristjan: ħuduni quddiem is-sinjur tagħkom". Meta wassluh quddiemu, is-Sultan li ħares lejn il-bixra ta' dak il-bniedem ta' Alla, minn bhima krudila ħassu jinbidel f'raġel manswet, u għal diversi granet kien jisingħu b'attenzjoni kbira, waqt li kien jippriedka lil Kristu quddiemu u quddiem in-nies tiegħu. Imbagħad, billi kellu l-biża li xi hadd minn ta' madwaru kien se jikkonverti lejn il-Mulej minħabba l-qawwa tal-kliem tiegħu, u hekk jgħaddi għal ma' l-eżerċtu kristjan, bagħat nies biex iwassluh, bl-unuri u l-protezzjoni, fil-kamp tagħna; u qabel ma nfired minnu, qallu: "Itlob għaliġa, sabiex il-Mulej jistħoqqlu jurini liema liġi u fidi hi l-aktar waħda li togħġbu".»

Jacques de Vitry ċertament ma għandux x'jaqsam maż-żjidiet ta' natura legġendarja li żdiedu fir-rakkont ta'

Franġisku li jmur jtkellem mas-Sultan Malek-al-Kamil, u li nsibuhom fl-għejjun aktar tardivi. Vitry joffri l-ewwel xhieda, forsi l-aktar waħda affidabbli, rigward dak li ġara, u jipprezentalna lil Franġisku bħala l-fundatur ta' Ordni ġdid apostoliku, li jmur jiltaqa' ma' l-"infidili" matul il-ħames kruċjata, u jaasal saħansitra biex jtkellem dwar Kristu quddiem is-Sultan ta' l-Eġittu, l-akbar għadu ta' l-Insara. Hu ġie milqugħ bit-tjieba u delikatezza rari, u mbagħad intbagħat lura lejn il-kamp kruċjat mingħajr ma saritlu l-ebda ħsara. Ma hemm l-ebda riferiment la għal xi traktament ħażin u lanqas għal persekuzzjonijiet kontra Franġisku minn naħa ta' l-"infidili", u wisq inqas għal xi sforz biex Franġisku jikkonverti lis-Sultan għall-kristjaneżimu a kwalunkwe kost.

Naturalment, Jacques de Vitry ma joffrix id-dettalji kollha biex nibnu l-ġrajja kif verament seħħet. Naraw li l-istorjografija ta' l-epoka moderna irnexxielha twestaq dan b'mod soddisfaċenti. Imma, qabel ma nippruvaw nagħtu xi fatti żguri, jaqbel li nagħtu ħarsa lejn xi kronisti oħrajn tal-ħames kruċjata.

Wieħed minn dawn il-kronisti kien Ernoul, li kien gwerrier li għadda ħajtu kollha fl-Orient, u li kien prezenti matul l-assedju u l-waqgħa tar-Renju Latin ta' Ġerusalem minn Saladin fl-1187. Hu kiteb Kronaka li tkopri l-perjodu 1183 sa 1229. Fil-kapitlu 37, il-Kronaka ta' Ernoul titkellim minn "żewġ kjeriċi li jmorru biex jippriedkaw quddiem is-Sultan". L-awtur ma jsemmi qatt lil Franġisku u s-sieħeb tiegħu, imma nafu minn għejjun oħrajn li dawn iż-żewġ kjeriċi kienu Franġisk u fra Illuminato. Ernoul jurina r-reżistenza assoluta tal-kardinal legat Pelagio, li ma riedx iħalli lil Franġisku jgħaddi fil-kamp tal-Misilmin, u jaġġtina l-kliem ta' dan il-kardinal gwerrier famuż, li kien qiegħed imexxi l-kruċjata flimkien ma' Jean de Brienne: "Sinjuri, jiena ma nafx dak li intom għandkom f'qalbkom u liema huma l-ħsibijiet ta' moħħkom, jekk humiex tajbin jew ħżiena; imma jekk tmorru, araw li tħallu qlubkom u ħsibijietkom dejjem merfġhwa lejn il-Mulej Alla". Ernoul jgħidilna mingħajr ħafna tlellix dak li seħħ quddiem is-Sultan. Hu evidenti li ma kien hemm l-ebda sforz ta' konverżjoni forzata ta' wieħed lill-ieħor. Hu jurina r-reżistenza assoluta tal-kapijiet reliġjużi Misilmin

għall-messaġġ ewanġeliku, imma fl-istess ħin jinnota wkoll l-ammirazzjoni tas-Sultan għad-distakk assolut minn kull kilba għall-ġid li kienu juru ż-żewġ aħwa. Anke jekk ma ġie ikkonvertit minn kliemhom, l-eżempju ta' Frangisku u Illuminato hallew lis-Sultan impressjonat ħafna.

Kronista ieħor li jinteressana hu Bernardo il Tesoriere, awtur tal-*Liber de Acquisitione Terrae Sanctae*, li fil-kapitlu 208 jittellem minn żewġ kjeriċi li jmorru quddiem is-Sultan, li l-awtur isejjaħlu Corradino (Melek-Moaddam), Sultan ta' Damasku u hu Malek-al-Kamil, u li għalhekk iħalltu miegħu. Dan ir-rakkont isegwi b'mod fidil dak ta' Ernoul, u għandu wkoll kliem ta' tiffhir lejn is-Sultan, li jintwera bħala "raġel li kien imxaqleb lejn l-umiltà".

Kronaka ta' awtur Franciż anonimu li jikteb fis-snin 1229-1231, hi magħrufa bħala *L'histoire de Eracles empereur*. Din toffrilna l-aħħar xhieda kronistika barra mill-familja Frangiskana fis-seklu XIII dwar iż-żjara ta' San Frangisk lis-Sultan. Tagħtina xhieda qasira ħafna, imma wkoll prezzjuża, b'elementi ġodda li nitkellmu dwarhom aktar 'il quddiem meta nagħmlu riferiment għal studji aktar reċenti taż-żjara ta' Frangisku lis-Sultan. Hawnhekk nikkwotaw din is-silta:

«Dak ir-raġel, li ta bidu għall-Ordni tal-Patrijiet Minuri – li kien jismu frate Frate (sic) Frangisk, u li kien kanonizzat u mgħolli fil-ġieħ quddiem l-Insara hekk li issa jissejjaħ San Frangisk – kien ġie fl-eżerċtu li kien qiegħed jassedja Damietta, u hemmhekk għamel ħafna ġid, u baqa' hemm sa ma ittiehdet il-belt. Imma mbagħad, billi ra li l-ħażen u d-dnub bdew jikbru fost in-nies ta' l-akkampament, hu f'assu jiddispijaħ ħafna. Għalhekk, telaq minn hemm u baqa' għal żmien twil fis-Sirja; imbagħad irri-torna lejn pajjiżu».

Frangisku u s-Sultan skond il-Fonti Frangiskani tas-seklu XIII

L-ewwel bijografu ta' San Frangisk, Fra Tommaso da Celano, jiddokumenta iż-żjara ta' Frangisku għand is-Sultan fil-kapitlu 20 ta' l-Ewwel Hajja ta' San Frangisk. Celano juri x-xewqa ta' Frangisku li jsofri l-martirju, u l-isforz li għamel għal tliet darbiet biex jasal fl-artijiet ta' l-"infidili"; l-ewwel fl-1211, meta telaq minn Ancona, u spicċa nawfra-

gat fuq il-kosta tad-Dalmazja, imbagħad fl-1213, meta mar Spanja biex minn hemm jgħaddi fil-Marokk halli jippriedka quddiem l-Emir-el-Mumenin (Miramolino), imma jintlaqat minn marda u jkollu jerga' lura, u fl-aħħarnett fl-1219, meta jmur fl-Eġittu waqt il-ħames kruċjata, u hemm jiltaqa' mas-Sultan. Celano jgħid li Frangisku telaq lejn is-Sirja fis-sena tlietax mill-konverżjoni tiegħu, u li qabel ma wasal quddiem is-Sultan sofra persekuzzjonijiet u ħruxija. Naraw li l-għejjun kollha Frangiskani li jiddependu minn Celano jir-repetu dan id-dettal tal-persekuzzjoni, fil-kuntest teġoloġiku tax-xewqa tal-Qaddis li jagħti l-ogħla xhieda tal-martirju, ħaġa li ma nsibuha fl-ebda waħda mill-kronaki kruċjati ta' dak iż-żmien.

Fil-*Legenda ad usum chori*, miktuba minn Tommaso da Celano lejn l-1230, naqraw ukoll dwar ix-xewqa li kellu San Frangisk li jmut martri, u kif hu ġie imbuttat li biex imur jippriedka l-Ewanġelju *ad partes Syriae*, jiġifieri fil-pajjiżi ta' l-Orjent, fejn hu "mar jgħaġġel quddiem is-Sultan".

Fit-Tieni Hajja ta' San Frangisk, 30, miktuba fl-1246-27, Tommaso da Celano jir-rakkonta l-fatti li graw f'Damietta fid-29 ta' Awissu 1219, meta Frangisku ħabbar it-telfa ta' l-eżerċtu kruċjat lir-re Jean de Brienne u lill-kardinal legat Pelagio, imma dawn ma tawhx widen, u bagħatu l-eżerċtu għall-battalja li spicċa f'massakru ta' l-Insara.

Fost il-ħajjiet medjevali li jiddependu minn Celano, insibu l-Hajja ta' San Frangisk miktuba minn Julian of Speyer, fis-snin 1232-35. Anke hawn l-awtur jittellem minn vjaġġ ta' Frangisku *ad partes Syriae* fil-kuntest tax-xewqa tiegħu li jkun martri f'idejn l-"infidili".

Il-*Legenda Sancti Francisci Versificata*, miktuba lejn l-1230 minn Henri d'Avranches u iddikata lill-Papa Girgor IX, bl-istil solenni tagħha, tiddedika l-Ktieb VIII liż-żjara ta' Frangisku lis-Sultan.

Il-Hajja ta' San Frangisk miktuba minn San Bonaventura da Bagnoregio titkellem fit-tul dwar iż-żjara ta' Frangisku fl-Orjent fil-kuntest tal-kapitlu IX,7-9, li jittellem dwar il-ħeġġa tal-karità u x-xewqa tal-martirju ta' Frangisku, kif ukoll fil-kapitlu XI,3, fejn titkellem dwar it-telfa tal-kruċjati f'Damietta fil-kuntest ta' l-għarfien ta' l-Iskrittura u l-ispirtu tal-profetija li kellu Frangisku. Bonaventura jiddependi ħafna

Il-Frangiskani fl-Art Imqaddsa

minn Celano u ma jzidx dettalji partikulari mar-rakkont, hliel fil-kuntest teġoloġiku tal-Hajja tiegħu, li tiikkellem dwar il-virtujiet tal-Qaddis, u f'dan il-każ dwar ix-xewqa tiegħu li jmut martri għal Kristu. Minkejja dan, insibu xi dettalji li juruna li Bonaventura kien ukoll tkellem ma' fra Illuminato, sieħeb ta' San Frangisk. Dan narawh meta jagħmel aċċenn għaż-żewġ ħrief li Frangisku u Illuminato kienu raw, meta telqu lejn il-kamp tas-Saraċini. Fil-*Legenda minor*, III,9, Bonaventura jurina kif is-Sultan isir "manswet b'dispożizzjoni divina" u jisma' lil Frangisku.

Waħda mix-xhieda li jgajjmu interess matul is-seklu XIII, hi dik miktuba minn fra Illuminato li kien akkumpanja lil Frangisku għand is-Sultan. Hija xhieda li jirreferi għaliha l-istess San Bonaventura, li kien tkellem ma' Illuminato fil-perjodu li fih kien żaru bħala Ministru Ġeneral ta' l-Ordni. Insibu żewġ fatti, wieħed li għandu x'jaqsam ma' l-istorja tat-tapit mimli disinji ġeometriċi tas-salib, li s-Sultan kien qiegħed taħt riglejn Frangisku, biex iqiegħed għall-prova d-devozzjoni tal-Qaddis lejn is-salib; il-fatt l-ieħor għandu x'jaqsam mal-prova li s-Sultan kien għamel lil Frangisku meta ikkwotalu l-kliem ta' l-Evanġelju dwar in-non vjolenza. Ma nafux jekk dawn il-fatti nistgħux nigbruhom mal-fatti li tassew graw jew inkella humiex fatti apokrifi ta' natura legġendarja. Ċertament it-tweġibiet ta' Frangisku ma jikkorrispondux għal kollox ma' l-ispirtu tiegħu ta' rikonċiljazzjoni u rispett lejn l-"infidili". Fil-Fonti kollha nsibu dejjem riferiment għall-prova tan-nar li Frangisku kien ippropona lis-Sultan. Dan il-fatt, li jista' jkun apokrifu, jurina, iżda, il-kuraġġ tar-raġel ewanġeliku Frangisku.

Il-Kronaka ta' Fra Giordano da Giano, miktuba fl-1262, tagħtina aħbarijiet interesanti ħafna rigward l-ewwel misjonijiet tal-Patrijiet Minuri, fosthom dwar dik tal-provinċja tas-Sirja, fejn kien Ministru Provinċjal fra Elija fis-snin 1217-1221. Fin-numru 10 il-kronista Frangiskan jagħtina rakkont qasir taż-żjara ta' Frangisku għand is-Sultan, fil-kuntest tax-xewqa tiegħu li jsufri l-martirju, u b'riferiment għall-persekuzzjonijiet li l-Qaddis iltaqa' magħhom qabel ma iddahħal fil-preżenza tas-Sultan.

L-aħħar riferiment, għalkemm dan hu tardiv ħafna, fil-Fonti Frangiskani, hu dak tal-Fjuretti ta' San Frangisk, fejn it-traduttur

anonimu ta' l-*Actus Beati Francisci*, jikkteb dwar il-fatt tal-laqgħa ta' Frangisku mas-Sultan fil-kapitlu XXIV, f'atmosfera legġendarja ħafna. F'dan ir-rakkont l-awtur jurina r-rispett profund tas-Sultan għall-fidi qawwija ta' Frangisku, u kif jagħtih il-permess li jippriedka bil-libertà fost is-Saraċini, haġa li ma tantx setgħet tkun probabbli. L-istorja tkompli bil-laqgħa ta' Frangisku mal-prostituta li tistiednu jidneb magħha, u kif Frangisku jirbaħ lil din il-mara bil-prova tan-nar, hekk li l-mara tindem u tikkonverti għal Kristu. Fl-aħħarnett hu l-istess Sultan li, fi tmien ħajtu, jilqa' l-magħmudija mill-aħwa Frangiskani. Naturalment dawn huma kollha elementi legġendarji, li juruna b'lie-ma attenzjoni rridu naqraw il-fonti tardivi ta' l-aħħar snin tas-seklu XIV.

L-istorjografija moderna rigward iż-żjara ta' San Frangisk fl-Orjent

Il-biblijografija moderna li għandha x'taqsam mal-missjoni ta' Frangisku għand is-Sultan matul il-ħames kruċjata hi waħda twila. Waħda mill-bijografiji moderni l-aktar awtorevoli tal-Qaddis hi ċertament in-*Nova Vita di San Francesco* ta' Arnaldo Fortini, li minnha għażilna li nisiltu din l-informazzjoni storika dwar il-vjaġġ ta' San Frangisk fl-Orjent.

Skond Fortini, Frangisku, flimkien ma' xi wħud mill-aħwa, fosthom Pietro Cattani u Illuminato d'Arce, salpa minn port tal-Puglie (Bari jew Brindisi) fl-24 ta' Ġunju 1219. Xi awturi oħrajn tal-qedem, bħal Mariano da Firenze, iġhidu li Frangisku telaq minn Ancona, imma nafu li Innoċenz III, meta ħabbar il-kruċjata ta' l-1205, kien ried li t-truppi insara jiltaaqgħu fi Brindisi biex jitolqu lejn Kostantinopli u Ġerusalem. Il-vjaġġ bil-baħar ħa lil Frangisku fil-gżira ta' Kreta, u forsi anke f'dik ta' Ċipru, li dak iż-żmien kienet iċ-ċentru tar-Renju Latin ta' Ġerusalem, wara li l-belt ta' Ġerusalem waqqgħet f'idejn Saladin fl-1187. Il-port li fih waslu kienet il-belt fortifikata ta' Saint Jean d'Acre, jew Akri, fuq il-kosta tal-Mediterran tal-Palestina, waħda mill-aħħar fortizzi li kien fadlilhom il-kruċjati fl-Art Imqaddsa. Il-Patrijiet Minuri kienu ilhom preżenti fis-Sirja (Palestina) sa mill-1217, meta kien intbghat fra Elija bħala Ministru Provinċjal tas-Sirja jew, kif ġie li kienet tis-

sejjaħ, il-Provinċja ta' Oltremare. Hu probabbli li Franġisku iltaqa' ma' Elija f'Akri, u li mbagħad ha'ffef lejn in-nofsinar, tul il-kosta mrammla tal-Palestina, biex jilħaq l-eżerċtu kruċjat li kien akkompat quddiem Damietta, belt kbira ta' l-Eġittu fid-delta tax-xmara Nil. Franġisku dam fil-kamp kruċjat għal tul il-perjodu kollu bejn Lulju 1219 u l-5 ta' Novembru 1219, u forsi anke sa Frar 1220, jiġifieri tul il-ġrajjet l-aktar importanti ta' l-assedju ta' Damietta.

L-eżerċtu kruċjat sa mill-1218 kien akkompat tul ix-xatt tal-punent tax-xmara Nil, filwaqt li Damietta kienet tinsab fuq ix-xatt l-ieħor, u maġenbha l-kamp tas-Sultan ta' l-Eġittu Malek-al-Kamil. L-eżerċtu kruċjat kien magħmul minn kavallieri Templari u Ospedalieri, minn isqijiet u nobbli, minn truppi ġejjin minn Franza, Inġilterra, Spanja, Belġju, Olanda, u mir-repubbliki ta' Venezja, Genova, Pisa u Lucca.

Il-kap ta' l-eżerċtu kruċjat kien Jean de Brienne, re ta' Ġerusalem. Damietta kienet belt fortifikata tajjeb ħafna kemm minn naħa tax-xmara kif ukoll minn naħa ta' l-art. Skond il-kronisti Għarab ta' dak iż-żmien, fejn ix-xmara Nil kienet toħroġ fil-baħar, kien hemm torri kbir, li minnu kienu jinżlu ktajjen tal-ħadid b'saħħithom ħafna, li kienu jaqsmu għall-ħitan ta' Damietta, biex ma jhallux ix-xwieni li jaslu mill-baħar jidhlu fix-xmara Nil. It-Torri tal-Katina kellu jkun il-post ta' l-ewwel battalja kontra Damietta. L-ewwel assalt sar fl-24 ta' Awissu 1218, festa ta' San Bartilmew.

Sadanittant, matul ix-xahar ta' Settembru, wasal fil-kamp kruċjat il-kardinal Pelgio, legat pontifiċju. Dan kellu karattru iebes u superv, li ta' spiss kien iwasslu biex jindaħal fil-gwerra u fl-istess awtorità ta' Jean de Brienne. Hekk ġara waqt l-assalt ta' jum San Dimitri, fl-10 ta' Ottubru 1218. L-eżerċtu kruċjat ta' assalt ieħor nhar Hadd il-Palm tas-sena 1219. Ir-riżultati ta' dawn l-attakki ma kienux favorevoli ħafna għall-kruċjati, imma dawn irnexxielhom jirbħu x-xatt kollu tal-punent tax-xmara Nil. F'it jiem wara li wasal Franġisku fil-kamp tal-kruċjati, f'Lulju 1219, il-Pisani u l-Genovesi taw l-assalt finali lit-Torri tal-Katina u ħaduh taħt idejhom wara li qatlu ħafna nies.

L-Insara iddeċidew li jaġħmlu battalja kbira kontra Damietta nhar id-29 ta' Awissu 1219. Franġisku, waqt li kien jitlob, ġie mnebbah biex jaġhti parir biex

ma jsirx l-attakk, għax dan kellu jispiċċa f'telfa għall-kruċjati. Wara żmien qasir li fih kien dubjuż jekk jirrakkontax il-viżjoni tiegħu lill-kmandanti ta' l-eżerċtu kruċjat, wara li ħa l-parir għaqli ta' fra Illuminato, iddeċieda li ma jaħbiex il-verità, anke jekk kien ja' li kienu se jgħodduh bħala wieħed ma jifhem f'xejn, u li għalhekk kellhom jiċċdu l-pariri tiegħu. Fl-istess waqt kienu waslu fil-kamp kruċjat patrijiet oħrajn, fosthom Leonardo di Gislerio, Elija Bonbarone u Pietro Cattani. Il-battalja kienet ta' telfa kbira għall-Insara, kif kien ħabbar Franġisku.

Ix-xahar ta' Settembru kien ix-xahar li fih kienu jsalpaw ix-xwieni lejn l-Ewropa, biex imbagħad jiġu lura f'Marzu, bl-armati kruċjati. Il-kronisti ta' dak iż-żmien iġhidulna li aktar minn għoxrin elf kruċjati iddeċidew li jmorru lura fl-Ewropa. Dan il-fatt hu importanti ħafna biex inkunu nafu meta Franġisku telaq mill-Orjent biex jerga' lura l-Italja. Xi studjużi ħarġu bl-ipoteti li Franġisku mar għand is-Sultan qabel ma telaq lura, filwaqt li studjużi oħrajn huma tal-fehma li l-Qaddis dam fl-Orjent għal żmien itwal, almenu sat-2 ta' Frar 1220, id-data tad-daħla solenni ta' l-armata kruċjata f'Damietta.

Infant, kienu waslu xi rinforzi minn Genova, b'ħafna pellegrini, u l-kruċjati qawwew il-kuraġġ biex ikomplu l-assedju ta' Damietta. Il-ġlied reġa' beda fis-26 ta' Settembru, imma mhux qabel ma s-Sultan Malek-al-Kamil kien ippropona konċessjonijiet favorevoli ħafna għall-kruċjati, li l-kardinal superv Pelgio ċaħadhom. Dawn kienu jinkludu l-helsien tal-prigunieri Insara kollha, li kienu inqabdu minn Salah-ad-Din (Saladin) mill-1171 'il quddiem, l-għotja tar-renju Latin ta' Ġerusalem lura lill-kruċjati, u l-permess li dawn jibnu swar madwar Ġerusalem. Imma malli waslu r-rinforzi, il-kilba li jakkwistaw Damietta ħonqot kull intenzjoni oriġinali tal-kruċjata, jiġifieri dik li jittiehed lura mill-ġdid il-Qabar ta' Kristu u l-belt ta' Ġerusalem.

Sadanittant in-nies ta' Damietta, li kienu madwar tmint elef, kienu qed imutu bil-ġuħ. Il-qagħda kienet teħzien minn jum għall-ieħor. Xi whud minnhom ħarbu lejn il-kamp tal-kruċjati. Biex ma jhallux dan isir aktar, il-mexxej tad-difiża ta' Damietta imbarra bil-ġebel il-bibien kollha tal-belt, hekk li, kif iġhidulna l-kronisti ta' l-

Il-Frangiskani fl-Art Imqaddsa

epoka, Damietta, il-ġawhra ta' l-Eġittu, saret qabar għan-nies tagħha.

L-aħħar assalt fuq il-belt ġie mħejji għal-lejl ta' l-4 ta' Novembru 1219. Il-kruċjati rnexxielhom faċilment jirbħu l-ħitan u t-torrijiet, u oħroġ il-għageb, ffit sabu rezistenza. Ir-raġuni vera ta' dan kollu skoprewha l-għada filgħodu, 5 ta' Novembru. Inħallu lil Arnaldo Fortini jir-rakkonta dak li ġara:

«Malli sebaħ, il-kruċjati avanzaw lejn il-belt, bix-xwabel mgħollijin u t-tarki ma' dirgħajhom. Bejn l-ewwel linja ta' ħitan li kienu diġà rebħu u t-tieni sur mill-aktar qawwi kien hemm għalqa kbira, li l-ħamrija tagħha kienet donnha ġiet maħruta mill-ġdid, għax kellha sinjali ta' diversi raddiet. L-attakkanti waqfu, jitriegħdu bit-tkexkix. Ix-xita qawwija tal-lejl kienet fetħet l-oqbra li kienu tħaffru malajr fil-baxx u bdew ħerġin il-mejtin; irjus, idejn, saqajn. L-arja kienet mimlija riħa tinten ta' mewt. Kien hemm numru kbir ta' katavri: eluf, għexieren ta' eluf ta' katavri. Kien ċimiterju kbir u li jbezzgħek, li beda jinkixef fid-dawl kiebi li beda niežel mis-sema mgħajjeb ta' Novembru. Kienu baqqgħu huma weħidhom, dawk l-iġsma f'dekompożizzjoni li tbezzgħek, biex jieqfu lill-passi tas-suldati tas-salib.

«Aktar 'il ġewwa mit-tieni sur, fit-toroq, fil-pjazez, fuq il-għetiebi tal-moskej, kienu jintlemħu biss mejtin, u mejtin, li kienu mixħutin għerja. Irġiel, nisa, tfal, ilkoll meqrudin mill-ġuħ u mill-pesta... Il-ftit nies li kienu għadhom ħajjin, kienu qishom dud jitgħawweg, li lanqas iċċaqilqu għall-ħsejjes li jtarxu ta' l-eżerċtu Kristjan, għax kienu mitlufin f'sakra tixbaħ il-mewt... Anke l-Qaddis daħal fil-belt tad-dwejjaq, u tkexkex u xerred dmugh jaħraq ħafna aktar milli kien xerred fil-ġum tat-telfa tal-kruċjati» (A. Fortini, *Nova Vita di San Francesco*, 75-76).

Fix-xhur ta' wara Damietta ġiet imnaddfa u l-kruċjati ħadu rikkezzi mmensi ta' deheb, fided, skjavi u oġġetti oħrajn. Beda l-ġlied bla tmiem biex il-belt tinqasam bejn il-legat pontifiċju, l-Ordniijiet kavallereski, l-arcisqof il-ġdid tal-belt, ir-repubbliki marinare Taljani. Lill-Patrijiet Minuri tawhom knisja fil-kwartier tal-kruċjati bolognesi u lucchesi. Bħala kap tal-belt kien hemm ir-re ta' Ġerusalem, imma mhux mingħajr il-protesti u l-makakerija tal-kardinal Pelagio. It-2 ta' Frar 1220 ġie magħżul bħala l-ġum li

fih kellu jsir l-ingress solenni ta' l-Insara f'Damietta.

Ir-rebħa tas-salib f'Damietta ma damitx ħafna, għax il-kardinal Pelagio, flok li approfitta ruħu mir-rebħa biex jirriskatta l-Qabar ta' Kristu f'Ġerusalem, daħħalha f'rasu li jattakka l-Kajr. It-tentattiv tiegħu kien falliment totali, u l-kruċjati kellhom jirritornaw fl-Ewropa mingħajr ma iggwadanjaw xejn mill-Art Imqaddsa, minħabba l-kilba bla rażan ta' flus u qawwa li kienet tifred lill-Insara bejniethom. Xejn aktar ma għadu jfakkar din il-ġrajja tan-niket tal-ħames kruċjata, ħlief monument li jinsab fil-bażilika ta' San Frangisk f'Assisi. Fortini jiddiskrivihulna hekk:

«Hu biss fil-knisja ta' Assisi, li inbniet fuq ir-relikwi ta' San Frangisk, li hemm re li jorqod fis-sodda ta' rħam tiegħu, miksi bil-prorpra, u b'kuruna imperjali fuq rasu, taħt il-ħarsa mimlija mħabba tal-Verġni Marija. Hu l-kap ta' l-armata Kristjana ta' Damietta, ir-re ta' Ġerusalem, Jean de Brienne, li miet liebes it-tonka tal-Patrijiet Minuri, u li ried isib hu wkoll il-paċi qrib ir-raġel li kien sar jafu u li ħabbu ... Hu l-uniku monument li baqa' bħala tiffkira tal-kruċjata li fiha ħa sehem Frangisku» (A. Fortini, *Nova Vita di S. Francesco*, 87-88).

F'dan il-kuntest tar-rebħa ta' Damietta rridu nqiegħdu l-laqqha ta' Frangisku mas-Sultan. L-ewwel problema li l-istoriċi jiltaqgħu magħha hi dik li jistabilixxu meta Frangisku mar għand Malek-al-Kamil. Il-bijografi moderni tal-Qaddis iqiegħdu ż-żjara qabel ir-rebħa ta' Damietta. Nafu li kien hemm waqfien mill-ġlied bejn il-kruċjati u l-Misilmil tul il-ġimgħat bejn id-29 ta' Awissu u s-26 ta' Settembru 1219. Hu wkoll possibbli li kien proprju tul dan il-perjodu tajjeb, li San Frangisk seta' jmur fil-kamp tas-Saraċini biex jiltaqa' mas-Sultan. Minkejja dan, Fortini hu tal-parir kuntrarju, u jgħid li dan l-episodju tal-ħajja ta' San Frangisk ġara wara r-rebħa ta' Damietta, u dan għaliex hekk jindikaw il-kronisti ta' l-epoka. Diġà tkellimna dwar ir-rejazzjoni negattiva tal-kardinal Pelagio għat-talba ta' Frangisku, u għall-permess li wara tah kontra qalbu biex iġġaddi fil-kamp ta' l-"infidili". Ir-rakkont li jagħmel Fortini jsegwi b'mod ġenerali dak li diġà rajna fil-Fonti Frangiskani, li fihom irridu niddistingwu tajjeb bejn elementi ta' natura storika ppruvata u oħrajn ta' natura purament legġendarja. B'mod partikulari

Fortini jagħmel riferiment għall-Kronaka ta' Ernoul.

Teżisti prova li Franġisku u Illuminato verament marru jtkellmu ma' Malek-al-Kamil f'perjodu ta' mibgħeda tant qawwiya bejn Insara u Misilmin? Xi awtur jurina li għandna prova saħansitra f'dokument Għarbi ta' l-epoka. Skond ir-riċerki ta' Martiniano Roncaglia OFM ("Fonte Arabo-Musulmana su San Francesco in Oriente", *Studi Francescani*, Anno 25(50), 1953, 258-259), Franġisku deher quddiem is-Sultan Malek-al-Kamil b'atteġġjament ta' *sufi*, jew axxeta musulman, li jgħix fil-faqar u li jittallab l-għajxien tiegħu. Hekk jgħid Roncaglia:

«*Sufiyya*, plural tal-kelma *sufi*, turi speċi ta' konfraternità ta' axxeti musulmani, li, bħal dawk insara, kienu jilbsu ċoqqa goffa ta' suf, u kienu jifhazzmu b'ħabel u jgħixu billi jittallbu l-karità. Anke l-Franġiskani li kienu jipprezentaw ruħhom jittallbu għand il-musulmani kienu iġu megħjuna bit-tjieba kollha minnhom, u kienu jisimghuhom bil-qalb, sakemm ma jibdewx jtkellmu kontra l-Profeta Muhammad. L-atteġġjament umli tagħhom, id-disprezz tar-rikkezzi, u l-bixra axxetika tagħhom kienet tfakkar lill-misilmin fis-*sufiyya*: il-poplu sempliċi dejjem kellu venerazzjoni partikulari lejn l-axxeti. Dan l-istil ta' ħajja franġiskan ma kienu jaqqa' taħt is-suspett tal-ħassieba misilmin. Waħda mill-aħjar definizzjonijiet li bihom l-awturi musulmani tal-Medjuevu kienu jiddiskrivu l-kunċett ta' *tasawwuf*, hi dik li tgħid li l-veru *sufi* hu bniedem li ma għandu xejn tiegħu u li ma hu maħkum mill-kilba lejn xejn».

Fil-fatt, dejjem skond l-istudji ta' Roncaglia, li jsegwi l-Iżlamista famuż franciż Louis Massignon, teżisti dokumentazzjoni ta' fonti Għarbija ta' l-epoka li tista' tkun prova tal-laqgħa ta' Franġisku mas-Sultan. Din il-fonti inkitbet minn mistiku Musulman, li kien jismu al-Fakhr al-Farisi, li kien kunsillier ta' Malek-al-Kamil. Hemm iskrizzjoni fuq il-qabar ta' dan il-mistiku Musulman li tagħti din ix-xhieda: «Hu [al-Fakhr al-Farisi] kellu virtutijiet magħrufin ħafna. Huma magħrufin ukoll il-ġrajijiet tiegħu ma' al-Malik al-Kamil u dak li ġara minħabba *r-rahib*».

Min kien dan ir-*rahib*, jew raħeb bil-Malti, li ħalla tifikira daqshekk ħajja tant li

baqa' mfakkar fuq il-qabar ta' dan il-mistiku Musulman magħruf? Nistgħu naf-fermaw biss li, tul l-istorja twila tal-ġlied u tal-ftehim bejn Musulmani u Insara fl-Orient, ma għandna l-ebda riferiment ieħor għal xi laqgħa bejn bniedem ta' Alla Kristjan u Sultan Musulman, ħlief il-każ ta' Franġisku li jmur fit-tinda ta' Malek-al-Kamil matul il-ħames kruċjata, u hemmhekk ukoll jtkellem mal-filosfi u l-kbarat tar-religjon Musulmana, li fosthom kien jispikka al-Fakhr al-Farisi.

Bibliografija

G. Basetti-Sani, "Chi era il vecchio famoso che incontrò San Francesco a Damietta", in *Studi Francescani* 82 (1985) 209-244. "San Francesco è incorso nella scomunica? Una bolla di Onorio III ed il supposto pellegrinaggio del santo a Gerusalemme", in *Archivum Franciscanum Historicum* 65 (1972) 3-19. F. Cardini, "Nella presenza del Soldano superba", in *Studi Francescani* 71 (1974), 199-240. F. Gabrieli, *San Francesco e l'Oriente Islamico, in Espansione del Francescanesimo tra Occidente e Oriente nel Secolo XIII* (Atti del VI Convegno Internazionale della Società Internazionale di Studi Francescani, 12-14 ottobre 1978), Assisi, 1979, 105-122. A. Ghinato, "S. Francesco in Oriente Missionarius ac Peregrinus", in *Acta Ordinis Fratrum Minorum* 83 (1964) 164-181. G. Golubovich, "San Francesco e i Francescani in Damietta (5 nov. 1219 - 2 febr. 1220)", in *Studi Francescani* XXIII (1926) 307-330. J. Hoerberichts, *Francesco e l'Islam*, Edizioni Messaggero Padova 2002. N. Jacopozzi, "Dove sia avvenuta la visita di san Francesco d'Assisi al Sultano Malek el Kamel", in *Frate Francesco*, Milano 2 (1925) 379-393. L. Lemmens, "De sancto Francisco Christum prae-dicante coram Sultano Aegypti", in *Archivum Franciscanum Historicum* XIX (1926) 559-578. F. van Ortroij, "Saint Francois d'Assise et son voyage en Orient", in *Analecta Bollandiana* 31 (1912) 451-462. J.M. Powell, "Francesco d'Assisi e la Quinta Crociata: Una Missione di Pace", in *Schede Medievali* 4 (1983), 68-77. M. Roncaglia, "San Francesco d'Assisi in Oriente", in *Studi Francescani* XXV (1953), 97-106. P. Rossi, *Francescani e Islam. I Primi Cinque Martiri*, Intra Tevero Et Arno Editrice, Anghiaro 2001. I. Vazquez Janeiro, "I Francescani e il Dialogo con gli Ebrei e i Saraceni nei secoli XIII-XV", in *Antonianum* 65 (1990), 533-549.

l-kompli f' ħarġa oħra.

Il-qarrejja jistaqsu...

X'inhu l-Ktieb tal-Kronaki fil-Bibbja? Veru li jirrakonta l-istorja ta' Izrael?

Fl-Antik Testament nitkellmu minn żewg Kotba tal-Kronaki. Huma żewg kotba li per se mgħandhomx titlu u ma nafux min kien l-awtur tagħhom. Ir-rabbini tal-bidu sejhū lil dawn il-kotba bħala "il-ktieb tal-ġrajjet tal-jiem"; mela kienu jaqsu dawn il-kitbiet bħala ġabra ta' ġrajjet tal-passat, storja mela. Il-verżjoni griega ta' l-Iskrittura, is-Septuaginta (LXX), issejjah dawn il-kotba "Paralipomena", jiġifieri "dak li thalla barra". Fil-fatt fl-antik kienu jaħsbu li l-ġrajjet imsemmija f' dawn il-kotba mhumix msemija fil-bajja tal-kotba ta' l-Antik Testament. Kien San Ġormu li sejjah dawn il-kitbiet "kronaka",

sintesi ta' l-istorja divina. Huwa dan l-isem li baqa' matul is-sekli.

L-awtur tal-Kotba tal-Kronaki kiteb wara l-eżilju meta hafna mill-letteratura ta' l-Antik Testament kienet diġà nkitbet. Huwa jibni l-kitbiet tiegħu fuq hafna mill-kotba ta' l-Antik Testament. Jiddependi hafna mill-Ġenesi, mill-Kotba ta' Samwel u tas-Slaten. Insibu hafna paralleli ma' siltiet meħuda mill-Kotba ta' Ġozwè, mill-Profeti Izaija, Ġeremija, Eżekjel, is-Salmi u saħansitra mill-Ktieb ta' Rut. U dan barra għejjun oħra extra-biblici. Dawn il-kotba nkitbu wara l-eżilju, probabilmnt għall-aħħar tas-seklu III qabel Kristu.

Nistgħu ngħidu li l-awtur tal-Kotba tal-Kronaki reġa' tagħna sintesi ta' l-istorja tas-salvazzjoni skond perspettiva li tirrifletti ż-żmien li

fih kien qed iġhix, iż-żmien ta' wara l-eżilju. Għalhekk għandna eżempju klassiku ta' kif ċerti kotba ta' l-Iskrittura jergħu jaqraw u jinterpretaw f'dawl ġdid l-istorja tas-salvazzjoni fil-ġrajjet konkreti tal-poplu l-magħżul.

Nistgħu naqsmu l-Kotba tal-Kronaki f'żewg sezzjonijiet principali: 1 Kron 1-9, fejn insibu l-arbli tar-razza, u 1 Kron 10 – 2 Kron 36, fejn insibu l-istorja tal-monarkija sas-sena 587 qabel Kristu. Fl-ewwel parti għandna diversi arbli tar-razza għal popli oħra li magħhom Izrael għandu rabta u kliem li jiċċara l-identità u l-post tat-tmax-il tribù ta' Izrael. L-awtur sagra jagħti mportanza lil tliet tribujiet partikulari: Ġuda, Benjamin u Levi. It-tieni parti tagħtina sensiela ta' ġrajjet storiċi li flimkien jagħtuna l-istorja tal-

Il-fortizza ta' Hazor





Il-fortizza ta' Hazor

monarkija. Importanza kbira tingħata lil David, li jiġi idejal-żat u mfahħar għall-għemejjel tiegħu, u lil Salamun, lil bini tat-Tempju, lill-belt ta' Ġerusalem u anke lill-qassisin u l-leviti u d-dmirijiet tagħhom fil-muzika u fil-kant. Huwa fit-2 Kron 6, 19-39, fejn nerġgħu nsibu t-talba sabiha li Salamun jagħmel lil Alla fit-Tempju malli jerġa' jsir sultan. Dan iż-żmien kollu jiġi pprezentat bħala żmien idejal, żmien ta' solidarjeta u għaqda nazzjonali.

L-awtur jagħti wkoll l-istorja taż-żewġ monarkiji wara l-qasma, fis-Saltna ta' Ġuda u fis-Saltna ta' Izrael. Imma hija s-Saltna ta' Ġuda li tircievi l-importanza f'din l-istorja u għall-awtur sagru hija proprju din li tiġbor fiha l-istitutazzjonijiet normattivi li ġew imwaqqfa meta s-saltna kienet magħquda.

L-awtur sagru jipprezenta wkoll ir-rwol tal-Profeti f'din l-istorja tas-salvazzjoni; kel-lhom sejha divina biex idawwlu, jmexxu, jikkoreġu u jkunu sinjal tal-fniena ta' Alla fost il-poplu. Minkejja dan kollu, kelmet il-profeti ma ġietx milqugħa (2 Kron 36, 14-16). Il-Kotba jagħalqu bil-grajja ta' l-eżilju u t-tama ta'

futur aħjar. Fl-aħħar vrus tal-Kotba tiegħu, l-awtur sagru jitkellem mid-Digriet tas-Sultan Ċiru li jordna li l-eżiljati jerġgħu lura lejn Ġerusalem. B'hekk l-awtur sagru jantiċipa r-ritorn tal-poplu lejn artu.

Nistgħu ngħidu li b'dawn il-Kotba l-awtur anonimu qed jerġa' jaqra u jinterpreta l-istorja tas-salvazzjoni. Alla, minkejja d-dgħufija u l-infedeltà tal-bniedem, huwa dejjem preżenti fl-istorja, dejjem fidil għall-patt tiegħu. Hu dan li jaqqal it-tama fil-poplu u jgħinu jħares lejn il-futur b'tama u ottimiżmu.

Spiss nisimgħu dan il-kliem f'xi qari mill-Bibbja fil-Knisja: "Il-ġebbla li warrbu l-bennejja saret il-ġebbla tax-xewka: bis-saħħa tal-Mulej seħħ dan: haġa ta' l-għaġeb f'għajnejna?" Xi jfisser dan il-kliem?

L-ewwel u qabel kollox irridu ngħidu li dan il-kliem huwa meħud mis-Salm 118, 22-23. Kull awtur tal-Gdid Testament li jużah ikun irid isaħħah xi ideja jew twemmin permezz ta' din is-silta ta' l-Iskrittura.

Per eżempju, dan il-kliem jintuża minn Ġesù stess f'Mt 21, 42, wara li rakkonta l-parabbola ta' l-għalqa u l-bdiewa fejn juri li l-Lhud ċaħduh imma għalhekk il-fidwa tingħata lil kull min jemmen fih. Wara li juża l-kliem tas-Salm, Ġesù igħid, "Għalhekk ngħidilkom li s-Saltna ta' Alla tittiehed mingħandkom u tingħata lil ġens li jagħmel il-frott minnha. U min jaqa' fuq din il-ġebbla jitfarrak, u fuq min taqa' tghaffgu taħtha!"

L-istess silta tas-salm tintuża minn Pietru fid-diskors tiegħu wara l-fejqaq tal-magħtub fit-Tempju. Bis-silta tas-salm Pietru jinsisti li l-kapijiet Lhud kienu warrbu lil Kristu, l-ġebbla mwarrba mill-bennejja, li saret il-ġebbla tax-xewka: Ġesù hu l-mezz tal-fidwa: "Din hi l-ġebbla li intom, il-bennejja, warrabt u li saret il-ġebbla tax-xewka. F'hadd hliefu ma hemm salvazzjoni..." (Atti 4, 11-12).

Malajr nindunaw li l-ideja tal-ġebbla tax-xewka hija tix-biha li qiegħda tintuża biex tindika lil Ġesù Kristu u l-ħidma tiegħu. Il-kelma griega għall-ġebbla tax-xewka (akrogoniaios, kephalegonias) ġejja mill-kelma ebrajka

Il-qarrejja jistaqsu

rosh pinna). Il-ġebbla tax-xewka tista' tirreferi għall-ewwel ġebbla tal-bini li tit-qiegħed biex il-pedament ikun dritt u sod; tista' t'fisser il-ġebbla li torbot zewg hitan, jew il-ġebbla li tgħaqqad minn fuq il-hitani f'anglu, jew il-ġebbla li torbot arkata jew fetħa.

It-tixbiha tkompli tintuża f'1Pt 2, 4-8: "Ersqu, mela lejha, li hu dik il-ġebbla haġja li kienet imwarrba mill-bennejja, imma magħżula minn Alla bħala ġebbla għażiża. U intom ukoll, bħal ġebel haġ, inbnew f'dar spiritwali, saċerdozju qaddis, biex tofru sagrafiċċju spiritwali li jogħġbu 'l Alla permezz ta' Ġesù Kristu. Għax hekk hemm miktub fl-Iskrittura: "Jiena inqiegħed f'Sijon ġebbla tax-xewka, magħżula u għażiża; min jemmen fiha ma jkollux għax jithawwad' Għalikom, mela, li temmnu, dan huwa ġieħ! Għal dawk li ma jemmnux, din l-istess ġebbla li warrbu l-bennejja

saret il-ġebbla tax-xewka u ġebbla ta' tigrif u tfixkil; tfixklu għax ma qagħdux għall-kelma ta' Alla; għal dan kienu ddestinati".

San Pawl, f'Efesin 2, 19,-22, juża din it-tixbiha biex juri li l-apostli u l-profeti huma s-sisien tal-Knisja; hu fi Kristu li l-bini jiġi magħqud. "...intom ċittadini flimkien mal-qaddisin u n-nies tad-dar ta' Alla, mibnija lkoll fuq is-sisien ta' l-apostli u tal-profeti, fejn Kristu hu l-ġebbla tax-xewka. Fih, il-bini kollu jintrabat sewwa, jittla' f'tempju qaddis fil-Mulej; fih, intom ukoll fl-Isirtu, tinbnew flimkien f'dar fejn iġhammar Alla".

X'inhu l-Miserere?


Il-kelma Miserere hija latina u t'fisser "ikollok ħniena". Meta xi ħadd iġħid li ser jittlob il-Miserere dan ifisser li ser jittlob b'wieħed mill-isbaħ salmi tas-Salterju,

preċisament is-Salm 51. Il-Bibbja bil-Malti tagħti dan it-titlu lis-Salm: "Il-qalb niedma u sogħbiena". Fis-sotto-titlu insibu dan il-kliem li jiġbor fih il-kuntest storiku li fih inki-teb dan is-salm penitenzjali per eċċellenza: "Salm ta' David, meta Natan il-profeta ġie għandu għax hu kien resaq lejn Batseba".

Il-Miserere huwa mela Salm Penitenzjali li jirrifletti tajjeb is-sentimenti ta' qalb niedma u sogħbiena, salm tajjeb ħafna li jgħinna nidħu fl-ispirtu ta' l-indiema quddiem il-kobor ta' l-imħabba ta' Alla.

"Ikollok ħniena minni, o Alla, fi tjubitek; fil-kobor tal-ħniena tiegħek ħassar ħtije-ti. Aħsilni kollni mill-ħtija tiegħi, naddafni mid-dnub tiegħi.... Ohloq fija qalb safja o Alla, u spirtu qawwi ġedded fija.... Is-sagrafiċċju tiegħi, o Alla, hu l-qalb niedma; qalb maqsuma u sogħbiena ma twarrabhiex, O Alla".

Il-fortizza ta' Hazor



Wara l-pubblikazzjoni tal-Bibbja f'volum wieħed, l-Istudju Bibliku għadda minn perijodu ta' waqfien mix-xogħol. Xi kollaboratur kien miet; oħrajn, speċjalment wara t-twaqqif tal-Vikarija Frangiskana f'Taiwan, ġew trasferiti.

F'Diċembru 1969 P. Gabriele kellu jiġi rikoverat fl-isptar minħabba problemi tal-qalb.

B'ordni tat-tobba kellu jwaqqaf kull attività sa Frar tal-1970. Filwaqt li kien l-isptar kiteb żewġ kotba żgħar: 'San Francesco ha lasciato il Paradiso', u 'Peregrinantibus et iter agentibus'.

F'Mejju tal-1970 reġa' mar Macau għall-mistrieħ. Hawnhekk ikkompona kors ta' priedki bit-titlu 'The Mysteries of Christ', priedki li hu stess ippriedka fl-Istati Uniti fix-xahar ta' Awissu ta' l-istess sena. Fi tmiem dawn il-priedki huwa nižel Ruma u Sqallija u mbagħad reġa' irritorna Hong Kong.

Kien proprju f'dan iż-żmien li P. Allegra spiċċa minn Prefett ta' l-Istudju Bibliku. Huwa baqa' jaħdem u ddedika ruħu għall-kompożizzjoni tad-Dizzjunarju Bibliku.

Fl-1973 P. Allegra reġa' lura l-Italja għal perijodu ta' mistrieħ. Waqaf Ruma, Napli u Sqallija. Għadda s-sajf f'San Marino, qrib is-Santwarju tal-Qalb bla Tebgħa ta' Marija.

Nhar il-25 ta' Settembru mar Rieti fejn ha sehem fis-VII Kungress Skritturistiku. Nhar il-11 ta' Frar 1974 huwa ġie mogħti l-inkargu li jmur Ġerusalem biex igħalliem it-Teologija Biblika.

F'Awissu ta' l-istess sena

reġa' lura Hong Kong. Sadattant l-Istudju Bibliku issa kien ġie ttrasferit fi Triq Henderson. Hadem fuq id-Dizzjunarju Bibliku mal-kollaboraturi tiegħu. Dan l-istess Dizzjunarju ġie ppubblikar nhar il-15 ta' April 1975.

Wara dan ippriedka l-irtiri lil ħutu reliġjużi fil-Korea u fil-Ġappun. Nhar id-19 ta' Diċembru mar f'Coloane, fil-Macau. Hemmhekk huwa għadda l-aħħar Milied tiegħu mal-lebbużi.

Nhar it-23 ta' Jannar 1976 ħassu ħażin u l-għada tteħed l-isptar minħabba infjammazzjoni kbira fi grizmejh. Fis-26 ta' Jannar, huwa miet, waqt operazzjo-

ni li kienet qiegħda ssirlu fi grizmejh.

Nhar it-28 ta' Jannar sarulu l-funerali fil-Knisja ta' Santa Margerita. Kien l-Isqof G.B. Wu li mexxa l-funeral tiegħu.

Nhar il-15 ta' Mejju 1986, għaxar snin wara l-mewt tiegħu, il-fdalijiet tiegħu ġew meħuda fil-Knisja ta' San Biagio, f'Acireale, f'Sqallija.

F'April ta' din is-sena, wara proċess sħiħ, ġie approvat il-miraklu li permezz tiegħu P. Gabriele M. Allegra OFM, iista' issa jiġi ddikjarat Beatu tal-Knisja, bħala Appostlu tal-Kelma.



**Il-fonti
tal-magħmudija
li fih tgħammed
P. Gabriel Allegra**